






Dehra tal-Ġurdan  
Waqt li jkun imfawwar  
Meta jdub is-silġ bis-shana  
Minn fuq l-iġbla  
Tal-Hermon u tal-Libnan  
Fis-sajf.



---

It-Tmien Sena

LULJU - SETTEMBRU, 1962

Ghadd 3

---

*“Super Muros Tuos Jerusalem, Constitui Custodes.”*

**LEHEN**  
**L-ART IMQADDSA**

**QARI**  
**LI JOHROĠ KULL TLIET XHUR**  
**MILL-KUMMISSARJAT TAL-QABAR TA' KRISTU**  
**F'MALTA**


---

Mitbugh ghand “Giov. Muscat & Co. Ltd.” Valletta.



# LEHEN L-ART IMQADDSA

QARI  
MAHRUĠ MILL-KUMMISSARJAT  
T'AL-QABAR TA' KRISTU  
F'MALTA



It-Tmien Sena

LULJU - SETTEMBRU, 1962

Ghadd 3

## X'FIH DAN IL-GHADD

|  |    |
|--|----|
| Mishut Egojiżmu! (Id-Direzzjoni) ... ..                              | 65 |
| L-Ikel u l-Ilbies tal-Lhud fi Zmien Ġesù Kristu (P.P. Saydon) ... .. | 66 |
| Ilma Żahar u Ftit Grux (P.M. Tangorra O.F.M.) ... ..                 | 68 |
| Kliem Mehud b'Iehor fl-Evangelju (Ben Jehuża) ... ..                 | 69 |
| Dawra Mal-Art Imqaddsa (Dun Karm Sant) ... ..                        | 74 |
| Siġar Imqaddsa Fil-Palestina (P. Ubertinu Berti O.F.M.) ... ..       | 78 |
| Il-Fundament Bibliku tal-Quddiesa (P. Serafin Zarb O.P.) ... ..      | 81 |
| Is-Sejbien ta' l-Evangelju ta' San Tumas ('X') ... ..                | 83 |
| Fejn Tw'eldet il-Madonna (P. Anton Olivari O.F.M.) ... ..            | 85 |
| Id-Dejr Wahxi ta' Mar-Saba (P. Nazju Mancini O.F.M.) ... ..          | 90 |
| Aħbarijiet ta' l-Art Imqaddsa ... ..                                 | 95 |
| Requiescant In Pace ... ..   | 96 |

*Direzzjoni:* W. R. P. Nikola Magro, O.F.M., Kummissarju tat-Terra Santa.

*Amministrazzjoni:* R. P. Valentin Cardona, O.F.M., Viċi Kummissarju.

Kummisserija tat-Terra Santa, Kunvent ta' Ġiezu, il-Be't.



# MISHUT EGOJIZMU!

Bin-Adam, f'dak li hu ġisem, ma huwa hliet animál. Bhal animál jiekol, bhal animál jorqod; bhal animál jittwieled, u jum jew iehor, imát. Ihoss mibgheda ghal min jahqru, u mhabba ghal min jitinghu u jzieghel bih. Hekk, kull animál, u kull Bin-Adam li jimxi fuq ġibdiet il-ġisem, hu egojista, ghax ijghozż biss dak li jaqbel lilu, u jitlaq, jew ihassar, dak li jaqbel lill-ohrajn. L-egojista ma jaghrafx Sid, anqas Ghajr. B'hekk l-egojizmu hu l-ghajn u l-bidu ta' kull htija, ghax mill-ewwel jikser iż-Żewġ Omra l-Kbâr: "Hobb 'l Alla Sîdek fuq kollox, u lil Ghajrek bhalek in-nisfek" (Matt. XXII, 37-39).

Htija tal-egojizmu dahal fid-dinja d-dnub, ghax bih il-ghâdu ġarrab l-ewwel mara. "Alla menagħlkom dik is-siġra," qalilha, "ghax jekk tieklu minnha, tagħrafu l-ġid u d-deni, u SSIRU BHAL ALLAT!" U l-mara hasbet: "Jaqblilna, mela, nieklu mis-siġra, halli nsiru Allât ahna wkoll, nagħmlu kull ma rrîdu, u ma jamar għalina hadd!" Għal hekk, kielet, u temgħet ukoll lil żewġha. U xi hsâra ġiebet fuqhom infûshom u fuqna, msejtna uliedhom, ilkoll nafu, ghax ninsâbu mgħarrqin fîha ta' kull waqt. Bhal ma l-ghâdu bl-egojizmu waqqa' fil-htija l-ewwel mara, hekk ukoll ġarrab li jwaqqa lit-Tieni Râġel. L-ewwel daqqa li x-xitan æjjer lil Ġesù fit-Tiġriba, fix-xôri mahrâq u iswed tal-Baħar Mejjiet, kienet id-daqqa tal-egojizmu. "Għaliex qiegħed bil-ġuġh?" qallu. "Għad li int Bin-Adam, int ukoll Bin-Alla, u l-holqien kollu f'idejk. Għad lil haġra minn dawn issir hobb, u kâl!" Imma d-daqqa fallietlu lill-ghâdu, u l-lsîr ma għallatx lil Sidu, u d-dlâm ma għelebax lid-Dawl. U hekk jagħmel ukoll ix-xitân ma' kull Bin-Adam: jistah il-kaxxa tal-ghodda tieghu, li hi l-egojizmu, u minn hemm ijġib il-bieċa li jidhirlu li taqbel, biew waqqa' fil-htija lil dak li jkun. Bl-egojizmu jsir il-qtîl; bl-egojizmu ssir iż-żena, u bih ukoll is-serq u l-gideb, u kull xorta ta' htijiet. Kull min jidneb u jikser amar Alla, jagħmel dan ghax egojista, billi jichad 'l Alla minn Sidu u 'l Bin-Adam minn Ghajru, u jghodd ruħu fuq kollox u fuq kull hadd. Hekk, kull htija hija xi għamla ta' egojizmu, li toħroġ mill-ghajn mishâta tax-xitân.

Aħseb, mela! Qis u ifhem. Aghraf li sejj il-hrieb tax-xitân m'Alla u Bin-Adam huwa l-egojizmu. U kif tagħraf dan, hejji ruħek f'kollox, hawn fid-dinja, għal taqbiða ta' bla serh. Int trid tissieheb m'Alla fis-Sebh tal-Hajja l-Ohra? Ma hemm għal dan triq hliet waħda: neħhi minnek l-egojizmu. Jekk ma tistax teqerdu, orbtu, u zommu magħfús taht amrek; ghax jekk terħilu u jirrbek, ma hemm tama ta' hena għalik. Issieheb m'Alla minn rajk, f'dil-hajja, biew Alla jqisek b'xibrek, u jsieħbek miegħu f'Sebhu, fil-Hajja ta' bla Tmjem. Zomm ghajnejk dejjem fuq Ġesù, it-Tieni Râġel; tinsa qatt il-kelma tieghu, li "Bin-Adam ġie fid-dinja m'huw biew jinqeda, imma biew jaqdi, u jagħti haġtu lill-ohrajn" (Mat. XX, 28); agħmel bhal ma għamel Hu, kull darba li tigi newbtek, ghax biew titgħallemin minnu ġie fid-dinja, battal lilu n-nisfu (Filipp. II, 7), tghabba bil-hemm u bil-ghajb kollu, saħansitra bl-ehrea mewt: mislâh bis-swat, u mbenġel; imxarrab bil-gharaq u d-demm u Wiċċu miksi bil-bzieq; bl-egħdewwa jidhku bih u jizfnu quddiemu, u Hu msammar fuq salib!

ID-DIREZZJONI.



# L-IKEL U L-LBIES TAL-LHUD FI ZMIEN GESU' KRISTU

Forsi aktar minn darba gietna x-xewqa li nkunu nafu kif kienu jghixu l-Lhud fi zmien Gesu Kristu biex inkunu nafu kif kien igħix Gesu Kristu stess meta kien fid-dinja. Hawn bihsiebni nuri biss kif kienu jilbsu u jieklu. Nistaqsu biss il-Vangeli u nhallu fil-ġenb it-Testment il-Qadim, għalkemm id-drawwiet ta zmien Gesu Kristu huma kollha ġejjin minn zmien it-Testment il-Qadim. Nistaqsu ukoll it-Talmud, li hu gabra kbira tal-ligijiet kollha tal-Lhud, li, għalkemm ġejjin minn zmenijiet qodma baqgħu hajjin sa zmien Kristu u wara. Minn zmien Kristu nhallu barra wkoll l-ikla tal-Għid, għax din ma kenitx ikla ta kulljum, imma ta darba fis-sena biss, u għalhekk ma nsemmux anqas il-lbies tal-qassisin li ma kienux il-lbies tal-poplu.

## L-IKEL

L-ewwel u l-aqwa ikel kien il-hobz li bosta drabi jissemma fil-Vangeli. Il-hobz kien isir mid-dqiq tal-qamħ u xi drabi mid-dqiq tax-xgħir (Ġw 6, 9). Il-qamħ jew ix-xgħir kien jintahan id-dar b'mithna magħmula minn żewġ haġriet li jdurru fuq xulxin; kien xogħol tan-nisa, qaddejja jew ilsiera (Mt 24, 41). Il-hobz kien isir kull jum, għalhekk nitolbu: Hobzna ta' kuljum. Il-hobz kien ikun ta' forma tonda u çat-ta bhall-ftajjar u għalhekk kien jinqasam mhux jitqatta bis-sikkina. Barra mill-gimgha tal-Għid, meta l-Lhud kienu jieklu hobz bla hmira, l-Lhud kienu dejjem jagħgnu bil-hmira (Mt 13, 33). Barra mill-hobz kienu jieklu

ukoll il-laħam. Is-sultan tal-parabbla baġat igħid lill-mistednin għat-tieg ta' ibnu: L-ikel lest, l-ghogħela u l-bhej- jem imsemmna huma maqtula. U missier l-iben il-hali qatel l-ghogħol imsemmen għall-festa ta' ibnu li reġa ġie għandu (Lq 15, 23, 27). Laħam ieħor kien jittiekel fis-sagrifici skond il-ligi. Hut ukoll kienu jieklu, aktarx hut maqbud fil-baħar ta' Tiberijadi u mqadded. Meta Kristu kattar il-hobz, kien hemm ukoll il-hut mal-hobz (Mt 14, 17; 15, 34). Biex juri li hu dejjem jisma t-talb tagħna, Kristu qal: Jekk wiehed jitlob ħuta lil mis-sieru, jaqaw jagħtih serp? Meta Kristu, wara li qam minn bejn l-imwiet deher lill-Appostli, talabhom xi haġa x'jiekol, tawh biċċa ħuta mixwija (Lq 24, 42). U meta reġa dehrilhom f'xatt il-baħar Tiberijadi, l-Appostli, xhin waslu l-art, raw in-nar imqabbad u ħuta fuqu tinxtewa (Ġw 21, 9). Il-bajd kienu jużawh ukoll (Lq 11, 12). L-ghasel ukoll kienu jekluh, għalkemm ma nafux kif (Lq 24, 42). Ikel tal-foqra kienu l-gradijiet mixwija u l-ghasel salvaġġ (Mt 3, 4 Mk 1, 6) Iż-żejt kienu jużawh aktarx biex isaj-jru bih (Lq 16, 6). Bħala ħwawar kienu jużaw in-nagħniegħ, il-kemmun u hxejjex ohra (Mt 23, 23; Lq 11, 42). Barra mid-dar kienu jistgħu jieklu iż-żbul li jkun laħaq għal ħsad (Mt 12, 1; Mk 2, 23; 6, 1). L-inbid mal-ikel ma kien jonqos qatt. L-ewwel mirakol ta' Kristu kien it-tibdil tal-ilma f'inbid (Ġw 2, 3). Biex igħajjru lil Kristu l-Lhud kienu jgħidu li hu jhobb jiekol u jixrob l-inbid (Mt 11, 19). Il-Lhud kienu jieklu fl-art, fuq ħasira mifruxa, kienu jaqbd u kollox b'idej-



hom u għalhekk qabel l-ikel u waqt l-ikel kien ikollhom jahslu idejhom bosta drabi.

## IL-LBIES

Il-Lhud, irġiel u nisa, kellhom żewġ hwejjeg biss x'jiibsu: Kellhom biċċa qisha qmis twila sa saqajhom u bil-kmiem wiesgħa, u nġhidulha *tunica* u biċċa oħra kwadra u kbira li jdawwruha magħhom bħal *mantell*. Il-foqra kienu jinqdew bil-mantell biex jitgħattew bih bil-lejl. Meta wiehed ikun liebes *it-tunica* biss mingħajr il-mantell, kienu jgħidu li hu għarwien, jew aħjar għeri. Hekk kien liebes S Pietru fid-dgħajsa meta dehrilhom Ġesu (Ġw 21, 7). Waqt ix-xogħol jew meta jkollhom jimxu fit-tul kienu jerfġu ftit *it-tunica* u jit-hażżmu biex ma jkollhomx x'ifixkil-hom fix-xogħol jew fil-mixi. Hekk il-qaddej jithażżem qabel ma jibda jsewvi lil sidu waqt l-ikel (Lq 12, 35, 37; 8). *Il-mantell* waħdu bosta drabi fil-Vulgata jissemma *vestmentum*. Meta Kristu daħal Gerasalem, il-poplu firex fl-art *il-mantell* (*vestimenta*) mhux il-lbies kollu (Mt 21, 8; 11 8; Lq 19, 36). *It-tunica* ta' Kristu kienet magħmula minn biċċa waħda, bla h'ata (Ġw 19, 23). Kienu jilbsu ukoll biċċa bħal maktur għar-ras. Fiha kienet moħbija l-munita li s-sultan ta' lil wiehed mill-oqaddejja tiegħu biex ihaddimha u ma haddim-hiex (Lq 19, 20). Lazzru kien imkeffen b'dil-biċċa ma rasu (Ġw 11, 44) Fil-qabar ta' Kristu, wara l-qawma tiegħu, instab il-maktur f'rokna tal-qabar (Ġw 20, 7). Fl-erba rkieni tal-*mantell* kienu jdendlu erba għmie-

men, drawwa li kienet gejjja mil-Ligi ta' Mose (Mt 9, 20; 14, 36; 23, 5; Mk 6, 56; Lq 8, 44). Ma għandniex xi nġhidu, l-lbies tal-għonja u l-lbies tal-feżi kien isbah mil-lbies tan-nies l-oħra u mil-lbies ta' kulljum. Il-għani tal-parabbla kien jilbes porpra u għażel fin (Lq 16, 19). In-nies ta' madwar is-sultan jilbsu sabiħ (Mt 11, 8; Lq 7, 25). Meta l-iben ħali reġa lura għand missieru, kien imlibbes libsa sabiħa (Lq 15, 22). Il-mistieden tal-parabbla li ma kienx liebes il-libsa tat-tieg kien imkeċċi barra (Mt 22, 11). S. Mark isemmi biċċa oħra tal-lbies *is-sindon*. Fi 14, 5 tfisser ilbies ħafif li kien jintuża bil-lejl u li aktarx li kien bħal liżar żgħir, għax malli s-suldati qabdu ż-żagħżuġ, dan telaq *is-sindon* u ħarab għarwien. Li kien xi ħaġa li tintlibes, ma kienx jista' jitleqha hekk malajr. Fi 15, 46 tfisser liżar li fih kien imkebbeb il-ġisem ta' Ġesu mejjet. Il-mant li libbsu 'l Kristu għand Pilatu kien ilbies tas-suldati (Mt 27, 28). Rġiel u nisa kienu jilbsu ċ-ċrieket tad-deheb jew tal-fidda (Lq 15, 22). In-nisa kellhom hafna tiżjin ieħor, im-sielet, brazzuletti, ħnienaq, imma dawn jissemmew biss fit-Testment il-Qadim. Ir-rġiel kienu jużaw il-bastun, l-aktar fil-mixi twil (Mk 6, 8). Flok żraben kienu jilbsu l-qrieq li jinqafu bi ofeli tal-ġild. (Mt 3, 12; 10, 9; Mk 1, 7; 6, 9; Lq 3, 16; 10, 4; 15, 22).

Il-lbies tan-nisa kien bħal tar-rġiel, iġġifieri *tunica* u *mantell*. Biss ma kienx l-istess it-tiżjin tagħhom. In-nisa, bħal dejjem u kullimkien kellhom aktar żina u xejxi fi lbieshom.

P. P. SAYDON.



# ILMA ZAHAR U FTIT GRUX

Fid-Dejr ta' Nazaret, fiż-żmien li qeghdin insemmu, kien hemm jghammru hamest Irhieb Frangiskani. Il-hames Frangiskani, dik il-lejla, baq-ghu sejrjn, jahdmu, biex itemmu x-xoghol tat-tiswija tal-knisja, li ftit qabel kienet imharbta u misruqa mill-Misilmin..... ghal min jaf kemm il-darba!

Imma dik il-lejla il-hames Frangiskani kienu hienja, biex nghidu hekk, ghax il-ghada, fil-knisja, kellhom jaghmlu naqra ta' festa, u kienu mistennija l-ftit Insara li kien ghad fadal f'dik il-belt, li ma harbux jew ma sfawx maqtula. Qatt ma kienu jobsru li l-hena taghhom kellu jkollu dewma qasira hafna. Ghax il-festa saret; imma wara ftit jiem gliba ta' Gharab Bedwin dahlu ghall-gharrieda f'Nazaret u qatlu lil dawk l-Insara li ma lahqux harbu. Imbaghad habtu ghad-Dejr u ghal knisja, ghax hasbu li gewwa fihom sa jsibu xi mhâbi ta' fidda u deheb; u min jaf x'izjed! Il-hames Frangiskani, meta raw dan biex ma jisfawx maqtula ghal ebda hajr, dendlu habel minn gewwa tieqa ghall-ghalqa ta' wara d-Dejr, u harbu. U l-Gharab Bedwin, meta gharfu dan, telqu jigrû wrajhom.

Wara hafna siegħat ta' giri, l-im-sejkna mahruba ma sabux fejn setghu jistabbew u jistrieħu naqra, ghax ir-rhula tal-qrib kienu kollha mghammra mill-Misilmin. Mifnijin bil-ghēja u l-gugh u l-biza', qagħdu għar-kubtejhom ftit, talbu lil Madonna ta' Nazaret li tnebbahom x'kellhom jagħmlu, u wara ftit ftieħmu li jid-ħlu l-belt zghira, fuq għolja, li kien hemm qribhom, jisimha Safad, jitolbu ghajnuna lix-Xiħ tal-Misilmin t'hemm; isir minnhom li jsir!

Ix-Xiħ, jarahom hekk, nofshom mejta, bil-ghēja u l-gugh u l-biza', qata' li jahbihom għandu, fit-taqsimata tad-dar kbira tiegħu li jghidulha Harem fejn kien iżomm in-nisa tiegħu. Imma ta' Gharbi li hu hasibha u ma dahhalhomx hemm mill-bieb, imma minn gewwa tieqa.

Wara ftit il-Bedwin li kienu jigrû wara l-Frangiskani, waslu. Ghajtu lix-Xiħ u qalulu jagħtihom dawk il-hames mahruba. Ix-Xiħ waqaf fuq għatbet il-bieb u halef b'Allah u n-Nebi, għal darba tnejn, li minn dak il-bieb ma kien dahal ebda barrani. Għal dik il-halfa minn wieħed Xiħ li kien ukoll haġġeġ, jigiġifieri żâr il-Mekka kemm il-darba, u kien rajjes tad-Din tiegħu f'Safad, il-Bedwin ma setghux ma jemmnux kliemu. Għal-hekk telqu minn hemm u marru jfit-txu lir-Rhieb naha oħra.

It-tigrib għadda għal dak il-hin u bil-lejl ix-Xiħ għajjat lil Frangiskani, u wara li temagħhom u sqieħom, harighom barra u mar magħhom lejn Libnân, hemm fil-qrib fejn kien hemm għadd kbir ta' bliet u rhula tal-Insara. U ma telaqhom minn taħt ghajnejh sa kemm ma rahomx mil-qugħa bis-sliema minn shabhom.

Imma lil hames Frangiskani gieħom ħsieb: kif sa jhallsuh tal-qalb tajba tiegħu, lil dak ix-Xiħ tal-Misilmin? Pittxu fi bwieħom. Min kellu xi haġa u min ma kellu xejn. Sabu li lkoll flimkien kellhom wieħed u sebghin girx — li jagħmlu erbatax il-xelin u tliet karnijiet tagħna! Ftit wisq; qishom xejn. Imma la darba ma kellhomx aktar, bid-dmugh f'ghajnejhom talbu lix-Xiħ li jehodhom, bhala hajr tal-gid li kien ghamel magħhom.



Ix-Xih laqa' idu. Hares lejn il-grux. Hâres lejn il-hames Irhieb. Raġa' hares lejn il-grux; tbiſsem ftit hareġ maktur, sarrhom fih u qeghedhom f'butu.

\* \* \*

Il-Pâtri Kustodju ta' Ġerusalem, sama' b'dana. Ghalhekk għajjat lil kbarat ta' madwaru u qalilhom xi hsieb kellu: li minn dik inhâr 'il quddiem, bhala tifikira tax-Xih ta' Safad, il-Frangiskani għandhom jagħtu, kull sena, f'egħluq żmien il-ġrajja, wiehed u sebghin girx lix-Xih ta' Safad, lill-uliedu, u lill-ulied uliedu, għal dejjem, sa kemm idumu fid-dinja l-Frangiskani!

Ix-Xih ta' Safad ferah wisq billi l-Frangiskani laqghu b'imhabba hekk kbira l-ġid li kien għamel magħhom. U kull meta jibgħatulu l-wiehed u sebghin girx, beda jibgħatilhom qar-raba mimlija bl-ilma żahar, magħmul

miż-żahar tal-laring tal-ġnien tiegħu.

Għaddew is-snin, u x-Xih miet u lahaq warajh ibnu. Miet ibnu, u lahaq iben ibnu, u mbagħad ibnu warajh, u d-drawwa tal-wiehed u sebghin girx u tal-ilma żahar baqgħet sejra. Fis-sena 1882, il-Frangiskani ta' Ġerusalem riedu jagħtu somma sabiħa ta' flus darba lix-Xih ta' Safad, minn bdiel dik it-tettifa żgħira ta' kull sena, imma x-Xih ma riedx. Qalilhom: "Għad li għaliya dawk il-ftit grux ta' kull sena ma huma xejn, jien ninsab ferhan bihom hafna, għax kull meta jasal iż-żmien li jġibuhomli, niftakar x'għamel dak ir-raġel għaqli u mwegġaħ fost misserijiet, u t-turija li tagħa lilna, u lill-Gharab kollha, li dawk li jemmu b'Alla wiehed u b'Ġesù bin Mirjam, għandhom sies fuq hiex jibnu fehemthom, għax f'qiegħ Dinhom, huma lkoll aħwa!

P. M. TANGORRA O.F.M.

## KLIEM MEHUD B'IEHOR FL-EVANGELJU

(Jorbot mal-ħarġa ta' qabel din)

Kemm hi sabiħa l-Parabbla tal-Għani u Lażżru li kiteb san Luqa (XVI, 19-31)! X'qalb ta' sur tagħmillu lil min ikun fqir u maħqûr f'din id-dinja! Imma fiha haġa daqsxejn għarība: Lażżru, meta miet u mar il-Genna, ma qagħadx bil-qegħda fuq xi sigġu sabiħ, imma qagħad fi hdân Abraham!

Hawn ukoll aktarx li hawn xi kelma meħûda b'oħra, għax Abraham kellu bhala wliedu l-Lhud kollha. U min jaf kemm elûf tal-elûf kienu laħqu mietu minnhom, u marru l-Genna, saż-żmien li ġie fid-dinja Ġesù! U bħal ma Abraham żamm lil-Lażżru fi hdân, hekk kien meħtieġ li jzomm lil-Lhud l-oħra wkoll. Imma kif jista' jkun li Abraham iżomm dawk l-eluf

kollha ta' wlied ġewwa hdân? Anqas li kienu nemel, minn dak ir-rqîq! Mela aktarx li Ġesù qal xi kelma oħra u nkitbet hażin, kif qalt jien moqbejl.

Ahna, bil-Malti, ma ngħidux "ħdejn", jġifieri: *qrib*, jew: *ma' ġenb*? *Hdejn* il-Knisja; *ħdejn* is-siġra; *ħdejn* il-bir? U bl-Arâmi kienu jgħidu: "bi ħdên" (iżidu l-"bi"; u hekk għadhom issa wkoll, għax smajthom jien, it-Transġordanja) li kif qalt l-ewwel kien jixbah lil Malti m'hux ftit. Lażżru, mela, meta miet mar "bi ħdên Abraham", jġifieri: *qribu*, *ħdejh*. M'hux li raġel xiħ, żamm f'hoġru raġel xiħ!

Kelma aktarx mifhuma hażin hija din li sa naraw issa, u qegħda fl-Evangelju ta' san Mark (IV, 36). Miktub



hemmekk li Ġesù kien f'xatt il-baħar tal-Galil, u meta sar il-ġhâsar, qal lill-Appostli: "Nġhaddu għan-naħa l-oħra". U huma hellew (illičenzjaw) il-ġemgħa tan-nies, *jehduh*, kif kien fid-dgħajsa (bil-Grieg: *paralambanousin avton*). Hawn donnhom li l-kelma "jehduh" fehmuha ħażîn, u qalbuha ħażîn mill-Arâmi għal Grieg. Ghax "jehdi" bil-Palestini tal-lum, u bl-Arâmi ta' dak iż-żmien, tisser: *jithaddet*. Jġhidulek, dak il-pajjiż: *Dejmen teħdi? Askot xwej! Jiġifieri: "Dejjem tithaddet? Iskot ftit!"* Is-sens hu m'hux li n-nies kienu jridu *jieħdu* lil Ġesù kif kien fid-dgħajsa, imma li baqgħu jithadtu miegħu saħansitra wara li kien rikeb biex jitlaq minn hemm (8). U fuq dil-kelma nfis-ha aktarx li hemm għalta oħra fl-Evangjelju ta' san Matthew (XVI, 22). Miktûb hemm: "U Pietru *jieħdu* (jiġifieri: *jithaddet miegħu*), beda jčanfru u jġhidlu: 'Bġhid minnek, Mulej! Ma jkunlekk dâna!'"

Kif Ġesù kien ġej minn Kajsarija-Filisti u sejjer lejn it-Tâbor, qal littlet Appostli li kellu miegħu li ma jdumx ma jmur Ġerusalem, jiltaqa' mal-qassisin, hemm fit-Tempju, u jqâs ruhu magħhom. U li huma kellhom jaqbduh u jagħtuh f'idejn ir-Rumani u jibgħatuh għal mewt. Lil san Pietru dil-ħaġa ma għoġbitux, imma Ġesù wissa lilu u lill-Appostli l-oħra b'dan il-kliem: "Jekk xi hadd irid jiġi wrajja, jichad lilu n-nifsu (9), *jarfa salibu* u jimxi wrajja. Ghax min isib lil ħajtu, jitlifha; u min jitlifha għalija, isibha (Matt. XVI, 24. Ara wkoll Matt. X, 38-39, fejn dal-kliem hu mtenni kollu). Il-kelma li aktarx hi maqlûba ħażîn, hi "salibu", għax *tarfa s-salib*, jiġifieri titqanna bid-dwejjaq li tiltaqa' magħhom, hi kelma Nisranija, u m'hix bikrija. Il-għal-

ta aktarx saret htija tax-xebħ li hemm bejn il-kelmiet "Taw" *salib*, u "tawb," libsa. Aktarx li Ġesù qal: "Min irid jiġi wrajja, jarfa *tawbu* u jimxi wrajja", jiġifieri jneħhi minn quddiemu kull ħaġa li tfixklu fil-mixi. Il-Palestina, meta xi raġel ikun sejjer xi mixja twila (u dan rajtu b'għajnejja aktar minn darba), jarfa' l-libsa minn quddiem (il-libsa tal-Fellahin tkun bħal qmis, twila sal-ġhakiesi tas-saqajn), jgħolliha ftit 'il fuq minn irkubtejh, u jehmiżha żewġ naħiet, taħt il-ħżiem li jkollu. Hekk saqajh minn quddiem ikunu mikxûfa u hu jimxi mingħajr ma l-libsa thabbat magħhom. Ġesù aktarx ried jġhid b'din it-tixbiha, li bħal ma min ikun sejjer għal mixja twila inehhi minn quddiem saqajh ix-xkiel tal-libsa, hekk min irid imur warajh, jeħtieġ li jneħhi minn quddiem għajnejh il-ħsebijiet ta' niesu u mielu, hwejjeġ li jmissu lil din id-dinja, u huma xkiel għax-xoġhol tad-dinja l-oħra.

Meta Ġesù mal-Appostli kien tiela' Ġerusalem għal Ghid il-Kbir, qabel ma wasal Ariha, Xalôma mart iż-Żabdi, omm san Ġakbu u san Ġwann, resqet quddiemu maż-żewġ uliedha, u ġieġhlithom jitolbuh il-jqegħdhom wiehed kull naħa f'saltnatu (10). Ġesù wegibhom: "Ma tafux x'intom titolbu! Tistgħu tixorbu mix-xarba li nixrob minnha jien, u *titghammedu* bil-magħmudija, li *nitghammed* biha jien?" (Mark, X, 37 u Matt. XX, 20).

Hawn wiehed isaqsi: X'għandha x'taqsam il-magħmudija max-xorb? Kif saqsiehom Ġesù: "Tistgħu tixorbu u *titghammedu*?" Kieku qalilhom: "Tixorbu u tieklu", sewwa, għax ix-xorb u l-ikel, imorru flimkien. Imma x-xorb u l-magħmudija ma għandhomx x'jaqsmu l-wiehed mal-oħra!



Il-ghalta qeghda, aktarx, fil-kelma *magħmudija*. Ġesù, fil-lingwa tiegħu, aktarx li qalilhom: “Taqdru *tghamsu* fil-*eghmàs* li *ghammas fihu ana?*” Jigifieri: “Tistgħu *tbillu* fil-*bell* (jew meraq) li *nbill* fih jiena?” U min qaleb il-kliem mill-Palestini għal Grieg, ma kienx jaf il-kelma *ghammes* xi tfisser. *Hasibha għammed*, u kitibha hekk (11).

Kelma aktarx (għalija ċert) meħuda b'ohra wkoll, qeghda bejn San Mark (X, 52) u San Luqa (XVIII, 42). Miktub hemm li kif Ġesù kien hiereġ minn Ariha, f'mixitu lejn Ġerusalem, raġel aghma li kien f'bieb il-belt jittallab, beda jghajjat, u Ġesù bagħat għalih u saqsieh x'ried. Il-aghma wieġbu: “Rabbi, irrid nara! “San Mark kiteb li Ġesù qal lill-aghma: “Mur! Saħhek imânek!” (il-fidi tiegħek fejqitek); fil-waqt li San Luqa kiteb li mhux “Mur”, qallu imma “Ara! Saħhek imânek!”

Il-ghalta qeghda bejn il-verb Palestini: *Râ, jâra* (bħal Malti xorta waħda), u *Râh, jârah*, li tfisser *tmur, titlaq*. Ġesù, mela, kif jidher ċar, qal lil dak l-aghma: “Ara”, u hekk kien hemm miktub fil-bordi li kien jikkopja minnhom San Luqa; imma f'dawk li kellu quddiemu San Mark, kien hemm miktub li qallu: “*Araħ*” jigifieri: “Mur”. Il-kelmiet: “Ara” u “Araħ”, jixbhu ħafna lil xulxin.

San Luqa, waħdu, kiteb (XIX, 40) li meta Ġesù kien diehel il-misraħ li hemm fuq Ġebel iż-Żejtun, il-ġemgħa tan-nies li kellu miegħu bdew jghajtu: “Mbierek il-Mèlek (sultan) li ġej b'Isem Adonaj!” U l-Faresin qalulu: “Mghallem, sikkithom lill-ixirka tiegħek!” U Ġesù wegħibhom: “Jekk jisktu dawn, jghajjat il-ħaġar!”

Imma, kif jista' jkun li jghajjat il-

ħaġar? Ghax min jghajjat jehtieg li jkollu l-pulmûn biex jieħu n-nifs; u jrid ikollu l-qanpiena tal-ħalq, biex tagħmel il-lehen, hwejjeġ li l-ħaġar ma għandux. Kieku Ġesù qal hekk tas-sew, il-Faresin x'kienu jahsbu fuqu? Ĥaġa ċara: li ma jafx x'inhu jghid! Imma bil-lsien ta' dak iż-żmien, “ħaġra” hi *eben* u “tifel” *ben*. Hawn qeghda l-ghoqda. Ġesù qalilhom: “Jekk jisktu dawn (il-kbâr), jibqgħu jghajtu s-subjien iż-żghâr (el-ebwân). Ghax lil dawk (min jaf x'dewwidija ta' tfal kien hemm, mill-Galilija kollha) min kien jista' jlahħaq magħhom u jsikkithom? Mela aktarx, li Ġesù bil-lingwa tiegħu, lil Faresin wegħibhom hekk: “Lew sektu hawlân, s a r r ħ u l-ebwân!” U San Luqa, jew min kiteb qablu, *ebwân* hadha bhala l-plural ta' *eben*, Ĥaġra, mhux ta' *ben*, li tfisser tifel, imdaqqas jew żgħir (12).

Sewwa San Mattew (XXI, 33) kemm San Mark (XII, 4) fl-Evangelju tagħhom kitbu l-Parabbla li Ġesù qal lill-Kittieba u lil Faresin, ġewwa t-Tempju, li biha wriehom li kien jaf bil-hsebijiet li kellhom f'moħħhom, li jaqbdueh u joqtlueh barra mis-swâr tal-belt. Il-Parabbla hi dik tal-għalqa tad-dwieli li sidha bagħat il-qaddejja tiegħu għand il-ħaddiema biex jagħtûh il-ġheneb, bhala qbiela, kif ftieħmu, u ma redux jagħtûh. Lit-tieni qaddej li bagħat, miktub fl-Evangelju ta' San Mark, bil-Latin, li *darbuh f'rasu* (in capite illum vulneraverunt); u bil-Grieg, kelma li ma tistax toqgħod (kakeinon ekefaliosan), ghax tfisser, tqassar, tghid kollox fil-qasir (summatim caput rei refero) Ĥaġa li ma għandhiex x'taqsam mad-dwieli u mal-ħaddiema. Billi l-verb li kiteb



San Mark, bil-Grieg, ġej mill-isem” “kefale”, li tfisser “ras”, nistgħu nahsbu l-kelma li qal Ġesù bil-lsien tiegħu x’kienet. Il-kelma li qal Ġesù aktarx, biex ma nghidx ċert, kienet *rasewh*, kelma li għadhom jgħiduha l-Palestina u tfisser *tawh webgħa*. Imma min qaleb il-kelma mill-Arami għal Grieg, donnu li ma kienx jaf xi tfisser, għal hekk haseb li ġejja minn *rás*, mhux minn *rass*, u kiteb l-eqreb verb bil-Grieg li sata’.

San Mattew għandu miktub fl-Evangelju tiegħu (XXIV, 20), li Ġesù nhar it-Tlieta fil-ġhaxija, jumejn qabel ma miet, meta fisser littlet Appostli x’kellu jġri minn Gerusalem, fost kliem iehor qalilhom: “Itolbu, biex il-ħarba tagħkom ma tkunx fis-xitwa, jew fis-Sibt!”

Fix-xitwa, kollox sewwa, jiftiehem għaliex. Ghax jekk ma jsibux xi għar fejn jistkennu, ma jistgħux jorqdu barra, htija tax-xita u l-bard; u jekk jintemmilhom l-ikel li jkun hādu magħhom, jew ikunu nsew jieħdu, ma jistgħux isibu frott fis-siġar, ghax fix-xitwa ma jkunx hemm. Imma li Ġesù kien jifhem li ma kellhomx jaħrabu u jehelsu hajjithom biex ma jiksrux is-Sibt, m’hix ta’ min jemminha. Ghax jekk darba zamm jiebes li ma kenitx htija li bniedem jikser is-Sibt biex ma jbatix ġugh (Matt, XII, 1-8), sejjer issa jghoddha bi htija li wiehed jahrab nhar ta’ Sibt biex jehles mill-mewt? Ma jidherx li għandu jkun hekk.

Il-ħaġa hi li aktarx il-kelma SBT (ghax il-kitba Lhudija u Aramija dak iż-żmien kienet bla vokāli) fehmha hażin. Ġesù aktarx li qal lill-Appostli li jitolbu biex il-ħarba tagħhom ma tkunx fix-xitwa, jew bis-*sabta*, jġigfieri: għall-gharrieda, meta ma jkunux jistennewha. Hekk jiftiehem

kollox sew; ghax dak li jkun, meta jara fuqu l-ghadu għall-gharrieda, jithawwad u ma jafx x’jaqbad jagħmel, anqas ma jilhaq jieħu miegħu dak li jkun jeħtieġ.

Issa waħda oħra, tal-aħħar, għal did-darba; u naqtgħu hemm.

Hemm ġemgħa kliem, minn dak il-kliem Etern, Divin, Universali, li qal Sidna Ġesù, miktub fl-Evangelju ta’ San Mattew (XV, 11), li fih hemm kelma aktarx mifhuma u miktuba hażin. Dan hu l-kliem: “M’hux dak li jmūr fil-fomm inigġes in-nies; imma dak li jġi mill-fomm dak inigġes in-nies.” U wara ftit, meta l-Appostli talbuħ ifissrillhom sew, qalilhom (vv. 18, 19, 20): “Għax dak li johroġ mill-fomm, jġi mill-qalb, u dan inigġes in-nies. Ghax mill-qalb johorġu l-ħsibijiet ħziena, il-qtil, iżżena, is-serq, u l-gideb. U dawn huma l-hwejjeġ li jniġġsu n-nies”. Issa: “li jidhol fil-fomm ma jniġġisx”, qegħda tajjeb wisq; imma kif jista’ jkun li Ġesù jgħid li l-qtil, iżżena, u s-serq johorġu mill-fomm? Il-gideb iwa; ghax il-gideb kliem, Imma dawk it-tliet dnubiet l-oħra huma eghmil, m’hux kliem; u l-eghmil, ma johroġx mill-fomm.

Aktarx, imma li Ġesù ma qalx *fomm*, imma kelma oħra tixbaħha, u min kiteb fehem hażin u kiteb hażin. Ghax il-Palestina, fost kliem iehor, “*fomm*” xi nhawi, jgħidulu “*fimm*”, u għandu jkun li hekk qalha Ġesù. Kliemu, mela, aktarx li kien hekk: “M’hux li jidhol fil-*fimm*, inigġes in-nies; imma li johroġ mill-FIHM (jġigfieri mill-*fehma*, mill-intenzjoni), dak inigġes in-nies. Ghax mill-FIHM jġi l-qtil, iżżena, is-serq u l-half fil-gideb.” Hekk qegħda tajjeb wisq. Mill-intenzjoni, jew fehma, jġi l-eghmil li naghmlu bil-ghàn. U l-eghmil



ħazin li naghmlu bil-ghan hu li jnigges in-nies, m'hux l-ikel li wiehed jiekol, li jinzel fiż-zaqq u jibqa' għaddej.

U għal did-darba biż-żejjed. Naraw xi żewġ kelmiet oħra, k' il-Bambin jislifna l-ghomor, xi darba oħra, 'l quddiem.

### BEN JEHUZA.

(8) Din il-grajja msemmija wkoll minn san Mattew (VIII, 18-22), u dan isemmi wkoll *min kien jithaddet* ma' Ġesù, wara li kien riekeb fid-dghajsa. Il-wiehed kien il-Kittieb li qallu: "Mghallem, irrid niġi wrajk kull fejn tmur", u Ġesù wiegħbu: "It-tileb għandhom hofriethom, u t-tjur għandhom bejtiethom; u bin Adam ma għandux fejn imidd rasu!" U iehor, li qallu: "Jien irrid niġi warajk, imma halli l-ewwel immur nġhid lil missieri". U Ġesù wiegħbu: "Ejja miegħi, u halli, etc".

(9) Jiħad lilu n-nifsu hi aktarx ukoll kelma mifhuma ħazin. Nahseb li kienet *ibaxxi rasu*, biex iż-żewġ tixbihat ikunu l-waħda kontra l-oħra (minn fuq inizzel rasu, u minn taht italla' l-lipsa), kif kien iħobb jitkellem Ġesù biex kliemu aktar iżomm f'moħħ min jisimġhu. *Tiħad lilek in-nifsek* ma' tistamax fil-Palestini tal-lum, anqas ma jidher li hemm atar tagħha fil-kotba tal-Lhud ta' dik il-ħabta.

(10) San Mark għandu miktub "Sebhek", u san Mattew: "Melkutek" (sal-natek). Aktarx li san Mattew hu qrib is-

sewwa, imma m'hux *MeLkutek*, qalulu lil Ġesù, imma *MeKlutek*, jiġifieri: *l-Ikla tiegħek*, għax fuq ix-xorb u l-ikel kellimhom Ġesù, m'hux fuq il-ħakma ta' xi bliet. U għad li ċanfarhom, donnu li wara tagħhom dak li talbu, għax Ġesù lil san Gwann hdejh qegħdu jiekol fil-Mikla tal-Ghid (san Gwann, XIII, 23), u jista' jkun li san Gakbu kien in-naha l-oħra tiegħu, għal kemm f'dil-grajja ma jissemmiex.

(11) Il-kelma "ghammes" smajtha Gaffa minn għand wiehed qassis Għarbi, meta darba morna xalâta hemmhekk, u qagħdna nieklu f'dar ta' qrabatu, ħada l-bahar. Kif konna nieklu (fuq ħasira fl-art, minn pagna waħda!) il-qasis beda jgħid lil ta' ma' ġenbu: "Ghammes, Jusef!", jiġifieri "bill!" U kienet ukoll fil-Malti, bħal ma jidher mill-qawl: "Alla jarfa u n-nies tghammes" fejn tghammes" tfsisser: "tghaddas 'l isfel". *Tbill u tghaddas* ifissru ħaġa waħda, għax biex tbill il-biċċa tal-hobż, trid tghaddasha fil-meraq.

(12) Li "bwân" jew "ebwân" (bl-*alef prostetka*) bil-lingwa ta' Ġesù tfsisser "tfal", ara san Mark, III v. 17, fejn Ġesù laqqam liż-żewġt itfal ta' Xalôma taż-Zabdi: *Bwân er-Regħex* (jew *ir-regħed*). U ara wkoll li l-Arâmi li kien jitkellem Ġesù ma kienx l-Arâmi tal-kitba, bħal ma jahsbu l-ghorrief, għax dak ma kienx fil-l-artiklu "el", u ta' Ġesù kien fih. Semmiehom: *Bwân ER-Regħex* bl-artiklu "el" magħqud mal-ittra xemxija, bħal Palestini tal-lum.

## IL-BAĦAR IL-MEJJET

Il-Baħar il-Mejjet fih tul ta' 76 kilometru (kilometru huwa 5/8 ta' mil) u l-akbar wisa' 17-il kilometru. Il-firxa tiegħu hija ta' 920 kilometru mrebbja'. Il-wiċċ tiegħu hu 392 metru taht il-Mediterran. Sa fejn inqis s'issa, il-qiegh tiegħu qieghed 400 metru taht il-wiċċ, imma fis-sewwa hemm inhawi li hu eġhmig 'il fuq minn 800.

Il-Baħar Mejjet fih inluħ bejn l-24 u 26 fil-mija. Għal hekk ebda xorta ta' hut ma jgħix fih, anqas dud, anqas ħaxix fuq xtutu. L-ilma li jixħet fih il-Ġurdan jibqa' fih. għax ma għandu mkien min fejn joħroġ. Imma b'dana kollu ma jikber qatt, għax hemm isfel hemm shana kbira u l-ilma li jidhol fil-baħar jarg'a jsir fwar bis-shana u jitla' fl-arja, u l-baħar jibqa' daqs li jkun.

Billi bil-melħ li fih, huwa itqal minn ġisem il-bniedem, hadd ma jista' jgħreq fil-Baħar il-Mejjet. Jingħad li Titu bin Vespasjanu ried jgħarraq fih 100 Lhudi, imma kif xehethom, baqgħulu f'wiċċ l-ilma.



# DAWRA MAL-ART IMQADDSA

(*Jorbot mal-ghadd ta' Ottubru-Dicembru 1961*)

Post il-karti u dokumenti li ghandi d-dar, wiehed mill-aktar ghal qalbi, hu ċ-ċertifikat tal-Arċisqof Grieg Ortodoss ta' Sinaj, fejn jghid li jien kont żort il-Monasteru ta' santa Katarina, u tlajt fuq il-Muntanja Mqaddsa ta' Sinaj, maghrufa llum bl-isem ta' Ġebel Musa. Nghid is-sewwa, qatt ma kien ghaddieli minn rasi li xi darba sa jkolli x-xorti li nasal sa hemm: iżda, bil-ghajnuna t'Alla, wasalt; u qattajt hemm erbghat ijiem. Tlajt fuq Ġebel Musa u Ġebel Katrin, u rajt x'inhu sewwa d-deżert li fih il-Lhud qattgħu erbghin sena shaħ jiggerrew, qabel ma dahlu l-art imwegħda.

*It-Tluq.* Kien it-28 ta' Gunju 1956, meta, ftit qabel il-5 ta' wara nofs inhar, il-Kajr, hdejn il-bieb tal-Kulleġġ tal-Geżwiti tas-Sagra Familja, fejn konna milqugħa, tfaċċaw hames karozzi tal-kedd, mgħobbija bl-ikel, petrol, u hwejjeġ ohra, mehtieġa għal vjaġġ twil u jiebes. Ix-xufiera kienu nies tal-qatgħa, mibruma u lesti għal kull ma jista' jinqala'. Fosthom kien hemm wiehed fuqhom il-koll; iehor magħhom biex jagħmilha ta' kok, meta naslu. Dan kien mis-South Afrika, dhuli u ferrieħi, u ma jaqta' qalbu minn xejn.

F'xi l-5 nġbarna l-koll hdejn il-bieb ta' barra, tqassamna f'ħames ġemgħat, u rkebna l-karozzi biex nerfulha lejn il-belt ta' Swejz, fuq ix-xatt tal-Baħar l-Aħmar, lesti, għal taħbita bla nifs, u għal kollox.

Tiaqna. Qsamna l-Kajr kollu; toroq wiesgħa, twal u sbieħ, siġar m'oghla żewġ kanpnari; nies mixhuta fuq il-ħaxix, għal frisk tas-siġar. Wara ftit

tas-sewqan hrigna mill-Kajr, u sibna ruhna fi triq dritta-dritta, taqşam f'nofs wesgħa kbira ta' ramel kemm tara b'ghajnejk: kien l-ewwel ħjiel tad-deżert tal-Egittu; iżda l-kbir kien għadu ġej. Ma' tul it-triq ma kontx tara hliet xi suldati għassa f'postijiet imwarrbin u tankijiet jew pompi taż-żejt. F'toroq bħal dawn, fis-sewqan ma hemmx rażan; ix-xufiera, min isuq l-iżjed. Triq dritta-dritta u wiesgħa, ma hemmx biża ta' ħbit; għal hekk, ix-xufier ma jħabbilx rasu. Jiftaħ ir-radju, u ħallih għaddej mitluf u mxaxxax fil-ghana Gharbi, li għall-ewwel darba hassejt kemm tasew jaqbel mal-monotonija tad-deżert jikwi taħt ix-xemx. U min qatt ma għadda mid-deżert, u rah b'ghajnejh, ma jafx x'inhu; l-ewwel tagħlima li tghallimt dik il-lejla.

Konna ilna sejr in xi sagħtejn u nofs, meta l-karozza ta' quddiem nett ilwriet għal lemin u sibna ruhna hdejn biċċa bini f'xatt il-baħar. Sa dan il-hin kien dalam m'hux ħażin, u għal hekk ma stajniex nithennew sewwa bil-Baħar l-Aħmar, li kellu sehem kbir fil-ġrajja mqaddsa.

Ma konniex fil-belt tas-Swejz sewwa, iżda 'l barra minnha, fil-Hotel *Bel-Air*, li ta' bil-ħaqj jixirqilha dan l-isem; ma tistax tkun f'naha isbah milli hi. Din il-lukanda, tista' tghid mibnija fi xfar il-baħar, hi aktarx għall-Ewropej li jkunu jaħdmu dawk in-naħat. Dawn, hawn jigu, 'il bogħod mis-shana tal-belt. Il-bar, kien mimli bihom, jixorbu u jithennew bid-daqq Gharbi.

Hawnhekk tqassamna fi kmamar li kienu hejjewlna, u morna nieklu.




L-ikel niżzilna ghasel, wara dak il-vjaġġ kollu, għal beraħ tad-deżert. Kif temmejna l-ikla, morna nqattgħu siegħa fuq ir-ramel f'xatt il-Baħar l-Aħmar, Fix-xefaq bdew ifiġġu hafna dwal: kienu l-vapuri riesqa lejn il-Kanal tas-Swejz, biex mas-sebh jibdew għaddejja għal Mediterran. Jien ma nhossnix mogħti għal holm wisq, iżda xi minn daqqiet issib ruhek f'xi holma bla ma tistennieha, u hekk grafi dak il-hin. Għibt quddiem għajnejja l-Lhud mahruba mill-Eġittu, imbezzgħa, riesqa lejn il-baħar, qalbhom maqtugħa għaliex il-Fargħun gej warajhom bl-armata kollha tiegħu

għall-helsien u s-salvazzjoni tagħna l-koll.

Meta għadda ftit taż-żmien, morna norqdu, bil-hsieb li l-għada kellna nqumu bikri, biex mal-5 nitilqu lejn is-Sinaj. Fil-ghodu kmieni, fil-4, konna l-koll fuq saqajna. Tnejn minna qaddsu fuq mejda tal-bar, u aħna tqarbinna minn idejhom. Wara, hadna kolazzjon sewwa; għax quddiemna kellna vjaġġ liema bħalu, ta' jum shih, sal-Monasteru ta' Sinaj.

*Lejn Sinaj.* Kien nhar l-Imnarja, fid-29 ta' Ġunju, fil-5 ta' fil-ghodu meta tlaqna mill-Hotel *Bel-Air* ta' Swejz, għad-deżert. Wara ftit tas-



*L-Eġittu — Dehra ta' wiehed mill-bibien tal-Kajr, li jgħidulu: Báb Fátma.*

U meta hasbu li kollox kien mitluf għalihom, jilmħu l-baħar jinferaq, u ssir mogħdija ġo nofsu . . . għalihom ilkoll, b'uliedhom, bil-bhejjem, u b'kull ma kellhom! Fejn sar dal-miraklu, ma nafux sewwa, u anqas hemm tama li għad inkunu nafu, iżda żgur li f'dawk in-nahiet. Hemm fix-xatt, bil-lejl, taht sema jleqq u jiddi bil-kwiekeb tad-deżert, bil-ghana Għarbi ġo widnejk, ma tistax ma tinsix it-tgeġwiġ tal-hajja tal-belt, u tmur bil-holm ta' mohħok f'dawk iż-żmenijiet imbegħda, meta Alla l-Imbierek kien qiegħed ijwettaq il-pjan tal-Providenza tiegħu, bi thejjija

sewqan għaddejna minn ġol-qalba tal-belt ta' Swejz, u wasalna f'xifer il-Kanal, fejn wiehed jista' jaqsam minna għall-oħra bil-lanċa li kien hemm għal hekk. Kellna nistennew daqsxejn waħda, sa kemm isir il-hin. Kien hemm hafna haddiema lesti biex jaqsmu. Fl-aħħar qsamna f'lanċa tal-Kumpanija (jew aħjar: li *kienet* tal-Kumpanija tal-Kanal tas-Swejz. Għax xahrejn wara nqala' li nqala' u Naser hataf il-Kanal f'idejh). Domna qisu xi kwarta sa ma wasalna x-xatt l-iehor. U meta qbadna l-art, hassejna li konna tlaqna dinja u dħalna f'oħra. Ma' dwarek xejn li xejn, hliet



ramel fuq ramel safrani. Il-Kanal u l-bahar ma kienux qishom hliet wied ta' ilma ikhal, ghaddej bil-kalma min-nofs ir-ramel. Li kieku ma kienx hemm laneċ apposta biex ihammlu r-ramel, kieku wara ftit taż-żmien il-Kanal jimtela bir-ramel, u ma jkun jiswa għal xejn. Sa kemm ingbarna l-koll u waslu l-karozzi, qaghadna nharsu lejn il-vapuri għaddejja ma jaqtghu qatt - vapuri tal-passiġġieri, tat-tagħbija, u taż-żejt, vapur wara l-iehor....il-kummerċ tad-dinja, għaddej!

*L-Oasi ta' Mara.* Tgeddisna fil-karozzi. Lili messni f'wahda hdejn ix-xufier, b'iehor minn Luxemburg mieghi. Max-xufier stajt ngħid kelma sewwa, għax malli tarraftlu xi kelma bil-Malti malajr waqqaf widnejh u ha nteress fija. Qalli li kien jaf xi Maltin is-Swejz u l-Kajr, u sirna hbieb.

Tqabbd u l-makni u tlaqna lejn id-deżert. Għall-ewwel it-triq kienet tajba hafna, kollha asphalt, dritta u wiesgħa, u...shuna, Is-shana bdiet tagħmel tagħha. Ix-xufiera kull ftit taż-żmien kienu jwaqqfu jberdu l-makni, għax dawn is-shana has-sewħa daqsna. Kull fejn thares ramel kull lewn: mewġa fuq mewġa ta' ramel isfar, u aktar ma jitbiegħed minnek, jiehu l-lewn kaħlani, sa kemm jithalat mas-sema fix-xefaq. Il-bogħod-il-bogħod kienu jidhru l-gholjiet ġo nofs il-Penisla ta' Sinaj. Tiltamah ukoll 'l hawn u 'l hemm xi antenna tal-pompi taż-żejt: is-sinjal waħdieni taş-seklu għoxrin f'dawn l-inhawwi. Tara wkoll xi ġemel, jew tnejn marbuta ma' xulxin, immexxija minn xi bidwi tax-xaġhri, fuq xi wiehed minnhom riekba xi wahda minn-nisa tiegħu. Niftakar li meta konna dhalna ftit sewwa fix-xaġhri,

naraw wiehed minn dawn il-Bedwin b'martu fuq il-ġemel. Kif raw lilna, l-mara marret tinheba, u hu baqa' jistenna sa kemm għaddejja. Imbagħad raġa' għabba l-mara u telqu lejn triqthom.



*L-Eġittu — Dehra ta' biċċa mill-Kanal tas-Swejz.*

F'nofs triq waqafna hdejn ġemgħa ta' siġar tal-palm, f'nofshom għadira ilma morr. Kienet l-ewwel darba li hassejt x'jigifieri, meta Mosè kiteb fil-Ġenesi: "U hawwel il-Mulej Alla ġnien ta' hena, u hemm qiegħed lil Adam li kien għamel" (Gen. II, 8). Wara dik il-monotonija tad-deżert, shana u għatx, thossok tieħu r-ruh meta ssib ruhek f'nofs dik it-tużżana palm, ma' dwar in-nixxiegha tal-ilma. Din hi l-oasi, u xi haġa hekk kellu f'rasu l-Kittieb Imqaddes meta fis-sirilna l-Ġenna tal-Art: oasi kbira, f'nofs id-deżert, fejn l-ilma jgelgel, is-siġar isaltnu, u l-frott jgħajjex bhej-



jem u nies. Hwejjeg li fix-xaghri ma ssibhomx.

F'din l-oasi ta' Mara, il-lum maghrufa bhala l-Bjar ta' Mosè, waqfu l-Lhud ghattxana, wara tlett ijiem mixi mill-Baħar l-Aħmar, Hawn sabu l-ilma morr, u bdew igergru għal Mosè talli harighom mill-Egittu biex imutu bil-ghatx fir-ramel. Mosè, imqabbad minn Alla, qata' għasluġ u xehtu fl-ilma, u l-ilma sar helu. U xorbu u telqu. (Esodu, XV, 22-26). Hawn qrajna biċċa mill-Iskrittura u ħsibna ftit fuq li kien ġara aktar minn tliett elef sena ilu. Gibna quddiem għajnejna poplu bla tarf, min jghid haġa u min jghid ohra, imghaddba għal Mosè għax harighom hemm barra, qalbhom maqtugħa mill-ħniena t'Alla; u dan wara dawk il-mirakli kollha, fosthom il-qsim tal-Baħar l-Aħmar. U Alla flok ma kkastigahom, henn għalihom u sqiehom, halli jkomplu fi triqthom.

F'Elim. Tlaqna minn hemm wara li sellimna lill-Għarab li kienu joqogħdu dik in-naha, jew aħjar, li kienu hemm għal xi ftit tal-jiem biex jisqu l-imriehel tagħhom, u rħejnielha għal triqitna. It-triq bdiet tihżien xi ftit;

ma baqghetx watja bħal qabel. Tfaċċaw hafna tliegħi u nżieli, sa kemm sibna ruhna f'wied kollu palm, qasab, u għolliq. Hawn irġajna waqafna. Din kienet l-oasi ta' Elim, li l-Ktieb tal-Esodu jfissirha b'dan il-kliem: "Waslu Elim, fejn kien hemm tnax-il għajn tal-ilma u sebghin siġra tat-tamar. Hemmhekk waqqfu l-egħrejjex ħdejn l-ilma" (Esodu, XV, 27). Minn dal-kliem stess tintebah bil-ferħ tannies meta ntabu fl-art għal frisk tad-dell tal-palm, u tal-ilma tal-egħjun.

U aħna ma fraħniex anqas minnhom meta sibna ruhna barra mill-karozzi li sa dak il-ħin kienu saħnu sewwa, u kienu jehtieġu ftit tat-tberrid. Hawn Patri North, il-Professor li kien qiegħed imexxina, fissrilna l-ġeografija tal-post; il-wied, u l-għejjun, u l-palm għadhom hemm. Jekk m'hux l-istess għadd, ma nafx; iżda l-arja tal-mistrieħ għadha żgur l-istess. Fil-Lvant sa ftit ilu, kollox kien wieqaf: il-bidla ħadd ma kien jaf x'inhi. Jghaddu l-mijiet tas-snin, u kollox jibqa' xorta wahda: art, bhejjem, u nies,

DUN KARM SANT

## IX-XMARA TAL-ĠURDAN

Ix-xmara tal-Ġurdan immissla mit-tidwib tas-silġ li hemm is-sena kolha fuq Ġebel ix-Xiħ, jew Monti Hermon. L-ilma ta' das-silġ jidhol fil-blat imbagħad johroġ fi tliet għejjun, l-akbar minnhom hi l-għajn ta' Banija, li qegħda 329 metru oghla mill-baħar Mediterran.

Il-Ġurdan jgħaddi mill-għadira l-Hule u mbagħad mill-Baħar ta' Tabarija, li johroġ minnu f'naha baxxa 212-il metru aktar minn wiċċ il-Mediterran. Il-Ġurdan minn hemm 'l isfel, jinżel b'saħħa kbira, u jagħmel hafna dawrien, li b'hekk it-tul tiegħu jsir qrib tliett darbiet aktar milli kieku jimxi dritt. Fl-aħħar jinxeħet fil-Baħar Mejjet, li hu 392 metru taħt wiċċ il-baħar Mediterran. Jingħad li l-ilma li l-Ġurdan jixħet fil-Baħar Mejjet, hu sitt miljuni metri kubi kuljum.



## SIGAR IMQADDSA FIL-PALESTINA

L-art tal-Palestina, fejn hi nieqsa mis-sigar u l-haxix, u fejn hi għal kolloxx xôrija. Ta' dan hemm aktar minn htija waħda; fosthom: in-nuq-qâs tax-xita fix-xitwa, u s-shâna qalîla il tagħmel fis-sajf. Barra minn dan, xi nhawi, bhal bejn Gerusalem u l-Baħar il-Mejjet, l-art qargħija, u mielha minnha nfisha. Htjiet oħra huma: l-hakma twîla u ħażîna tat-Torok (mill-1517 sal-1917), u t-telqa tan-nies li jgħammru fiha, li ftit ihobbu jinkeddu bix-xogħol.

Għal dan, kull ftit tal-ħdûra u kull roqgħa ħaxix; u xi sigra wehedha jew xi ġemgħa sigar, li jinsâbu 'l hawn u 'l hemm, huma miżmûma b'ghożza kbîra, donnhom xi ħâga qaddîsa. Uħûd minn dawna miżmûma m'hux biss bi mqaddsa, imma wkoll b'eghmâra tal-erwieh, tajbin jew ħziena. Hawn sa nithadtu fuq uħûd minn dawn is-sigar, u fuq il-ħrejef megħudîn fuqhom, maqlugħa mill-istħajjil tal-Fellahîn li jghîxu qribhom.

Dawn in-naħiet tax-Xerq, hemm għadd kbîr ġmielu ta' sigar magħdûda bhala mqaddsa, u għal hekk miżmûma b'ġih u qîma. Sigar bhal dawn ikûnu dâri mdawra b'ħajt tas-sellieh, mibni dawra mejt ma' kull sigra, daqs kemm ikûn il-wisa' tal-art imgħotti bil-friegħi tagħha. Hadd ma jista' jidhol minn dan il-ħajt 'il ġewwa, jekk m'hux għal htieġa li għandha x'taqsam mad-Dîn. U min jidhol, għandu qabel inehhi minn saqajh il-qorq jew żarbûn, xorta waħda daqs li kieku kien diehel il-Ġemgħa, jew knisja ta' Muhammed. Sigar bhal dawn, hadd ma jista' jaqtagħhom jew jizborhom; jekk ikûnu tal-frott, il-frott tagħhom għandu

jittiehed biss, biex bih jitfejjaq minn xi mard min jiekol minnu. Il-weraq niexef li jaqa' minnhom, ukoll għandu jittiehed biss biex issir bih xi ħâga qaddîsa, jew xi duwa. It-tajr u l-ghasafar li jbejtu fihom, għandhom ikûnu magħdûda bhala mhârsa, u hadd ma jista' jaqbadhom jew jiehu l-bajd jew il-friegħ tagħhom. Ma' dwar dawn is-sigar kemm il-darba l-Fellahîn jagħmlu bhal għid żghîr, bid-daqq u ż-żffin u l-ghana u mixgħela ta' xema' jew imsiebah taż-zejt. U wisq drabi jagħmlulhom il-wegħdi, u bhala tifikira jendlu mal-friegħi tagħhom biċċiet taċ-ċarret minn ħwejjigħom, jew xi troffa xagħar minn rashom, u xi karta miktûba bit-talb jew xi borża mimlija bil-helu.

Il-harrûb u t-tîn, il-ġummajż u l-kappâr, magħdûda bhala eghmâra tar-rwieh ħziena, u għal hekk ma humiex sigar imqaddsa. Huma magħdûda b'sigar imqaddsa fuq kollha: is-sigar taż-zejtun (żebbuġ mill-oħxon, dak il jittiekel u jinghasar minnu ż-zejt), m'hux biss għal ġid li jâgħti lil bin-Adam, bhala ż-zejt, għall-ikel, dlík, u dawl, u zejtn għat-timlîh, imma wkoll għax jghîdu fuqu dil-ħrafa li ġejja.

Mela, jghîdu l-Misilmîn is-sigar kollha herfu b'egħliem ta' niket għal mewt tan-Nëbi Muhammed, barra miż-zejtun, is-safsâf, il-ballût u l-laring, u xi sigra oħra. Meta dawn kienu mistoqsijîn għalix ma neżgħux weraqhom, b'ghelm is-soghba, iż-zejtuna, bhala l-kbîra fosthom kollha, u li kellha d-dmîr li taħmi għal shâbha, wieġbet hekk: "Is-sigriet l-oħra kollha li neżgħu weraqhom, urew egħliem nikithom biss minn



barra; imma ahna, li xej ma nqisu dak li jghidu fuqna n-nies, imma biss inqisu dak li jahseb fuqna Allâh, li jara l-gewwieni u hekk jaghraf x'hemm fil-qalb, nafu sewwa li Hu hieni bi mgebitna, ghax in-niket taghna ghal mewt in-Nèbi qieghed f'qalbna, u hu akbar min-niket taghkom. Min ma jridx jemmen halli jgib il-ghodda u jaqsam zokki, u jara b'ghajnejh li minn gewwa jiena sewda, bil-ghali ghal mewt il-Profêta!"

Is-sigra tal-gomma tal-incens (styrax officinalis), li miż-zerriegha taghha jsiru l-hnienaq li jinghâd bihom it-tisbih (jigifieri l-kliem tal-Misilmîn: "La Ilâha illa Allâh; la Ilâha illa Allâh; la Ilâha illa Allâh..." ghal mijiet ta' drâbi), hija maghdûda wkoll bhala sigra mqaddsa, kif jghidu l-Fellâhîn, ghal dan li gara lill-Mosè. Meta Mosè harab minn ghand Farghun, fl-Egittu, kif kien ghajjen bil-mixi u tiwi bis-shâna, gharraz fl-art il-hatar li kellu f'idu, li kien fergha minn din is-sigra, biex joqghod ftit bil-qeghda fin-naqra ta' dell taghha. Imma dak il-hatar malajr rahhas u qabbez il-frieghi, sar sgajra u hareg il-weraq u zahar ifuh, u ghamel dell biered kif kien amar ghalih Allâh, hekk li Mosè qaghad tahtu u strieh u thenna.

Hekk ukoll maghdûda bi mbierka l-haxixa msemija *Mirjamija* (salvia ceratophix), u jekk tahraq gewwa d-dâr il-weraq niexef taghha meta jkun hemm xi mixija tal-mard, bhâl gidri, deni isfar (kolera), pesta, baqla u hafna mard iehor li jittiehed, thâres lilek u lil nies dârek minnu. Dil-qawwa nghatât lil dil-haxixa, dejjem kif jghidu l-Fellâhîn, ghax Mirjam, omm Sidna Ghijsa (jigifieri Marija omm Gesù), meta kienet sejra lejn l-Egittu bil-mixi, striehet fid-

dell taghha u qatghet ftit weraq minnha u meshet bih il-gharaq minn gbînha u minn gbîn l-Iben êkejken taghha Gesù. Ghal hekk, meta gamet biex tibqa' sejra, dâret lejn dik il-haxixa u berkitha, u dik il-barka taghha, taghtiha l-qawwa li ghandha issa.

Sigra ohra mbierka hija s-sigra taż-zinzel (zyziphus spina Christi). Dawn is-sigâr fil-Palestina wisq drâbi jithawwlu bhala hdûd, jew *limti*, biex jûru sa fejn jaslu l-artijiet ta' bejn rahal u rahal. Wisq nies fost il-Fellâhîn jemmu li l-hajt tal-Genâna tal-art maghmûl minn sigâr bhâl dawna, u ghal hekk hadd ma jista' jsibha. Meta sigra taż-zinzel ikollha ghomor erbghîn sena, tigi tghammar fiha rûh ta' xi qaddis; ghal hekk jaghmel hazîn wisq min jaqta' sigra taż-zinzel li jkollha ghomor aktar minn erbghîn sena, ghax imbaghad rûh dak il-qaddis ma jkollhiex fejn tghammar, u tithallas bid-deni minn min ikûn gharrabha.

Barra miż-zinzel hemm ghadd ta' sigâr ohra maghdûda mill-Fellâhîn b'eghmâra ta' erwieh qaddisa. U — dejjem kif jghidu huma — drâbi, l-aktar nhar ta' Hamîs fil-ghaxija, minn dawn is-sigâr johrog bhâl dawl u jistama' hoss ta' daqq u lehen ta' ghâna haff u helu. Meta mbaghad jidhru bhâl sufarelli hfief itîru minn sigra ghal sigra, ifisser li l-erwieh tal-qaddisîn ghedin jaghmlu bhâl ghîd bejniethom u jzuru 'l xulxin (1).

Is-sigra l-aktar mahbûba u maghzûla b'eghmâra ta' dawn l-erwieh qaddisa, imma hija s-sigra tat-tamarisk (tamaris syriaca), li hemm qatiegh minnha fuq ix-xtût tax-xmâra tal-Gurdân. Bil-lejl, meta jonfoh irrih, jghidu l-Gharab, jekk tghaddi minn ma' genb dawn is-sigâr, tisma'



sewwa minn bejn il-frieghi tagħhom jissemma l-Isem għażiż u mqaddes: "Allâh!... Allâh!... Allâh!..."

Kif jgħidu l-Fellâhin dejjem (għax aħna dak li jgħidu huma qeghdin niktbu), fil-lejl tal-Milied, is-sigâr kollha tal-Palestina u tas-Suriya, l-aktar dawk li jgħixu fuq xatt ix-xmâra tal-Gurdân, f'nofs il-lejl ibax-xu rashom u jâgħtu qîma lil Gesù Bambin fil-hin li gie fid-dinja (2). Bħala prova ta' dan il-Fellâhin jgħidu din il-ġrajja: wiehed râġel darba, fil-lejl tal-Milied, kien sejjer Lidda riekeb fuq hmâr. Wasal il-hân (bħal kerrejja, jew lukanda fqîra), f'nofs il-lejl, u niżel u rabat il-hmâr ma' sigâra tal-palm fil-qrib, li kienet immejla, u hu hasibha li kienet mielet minnha nfisha, bix-xjuħija, jew għax mejjilha r-rih. Meta hareġ mill-hân, wara ftit hin, biex jagħlef il-hmâr, baqa' mgħagġeb għax sab il-palma wieqfa u l-imsejken ta' hmâr imden-del minn râsu magħha. Fuq dan il-għidût, il-Gharab jemmnu bla biża' ta' għelt li s-sigâr kollha jmilu u jagħtu qîma lil Bambin f'nofs il-lejl tal-Milied (3). U jekk tûri b'xi kelma li int ma temminx, tkûn magħdûd magħhom bħala wiehed mill-*kuffâr*, jġigiferi li ma temmen b'xejn.

Hemm ukoll haxixa oħra ta' min ikun jaf biha, u li l-Gharab ihobbu jithadtu fuqha. Din il-haxixa jgħâdulha *għôxbet il-kurkġha*, jġigiferi *l-haxixa tal-fekrûna*. Min isib haxixa minn dawn, ikun tas-sew xortih tajba, għax weraqha huwa tad-deheb sâfi. Barra minn dan, jekk xi hadd ikollu x-xorti li jsib waħda u jaqtagħha, ikollu fuqu r-rizq u l-barka, u jkollu fih bħal seher li bih jġbed lejha il-qalb ta' għajru, u jekk irid, iġiêgħel lil kull hadd, nisa u rġiel, li jagħmlu kull ma jkun jixtieqhom hu.

Imqar jekk bla ma jaf jirfes b'siequ dil-haxixa, tiġi fuqu din il-qawwa. Il-moghoż u n-nagħaġ, jekk jiltaqgħu ma haxixa minn dawna u jieklu minnha, snienhom isiru tad-deheb. Imma dil-haxixa hâga kbîra biex tinsâb. Jingħad li f'rahal qrib Ġerusalem, snin ilu kien hemm Fellâh li kien jaf kollox fuqha: fejn tinsâb, u f'liema żmien tas-sena tinbet u tikber. Wiehed Nisrâni minn Betlehem, għani għall-aħħar wegħdu li jagħtih kemxa sewwa ta' flûs jekk jgħarrfu fejn kien jista' jsibha. Imma dak il-Fellâh, li kien geġ min-nisel ta' nies imwegġġha, ma ried għall ebda għâna u ebda hlâs jgħîd fejn kienet tinsâb dik il-haxixa, l-aktar lil wiehed Nisrâni.

Issa dak il-Fellâh miet; u niżżel miegħu fil-qabar it-tagħrif kollu ta' fejn tista' tinsab dik il-haxixa!

#### P. UBERTINU BERTI O.F.M.

(1) Din li jekk tghaddi minn taħt is-sigâr bil-lejl fis-skiet u d-dlam, tara bħal sufarelli hfiêf itiru minn zokk ta' sigra għall-iejhor u tisma' bħal tpepsis, smajtha wkoll hawn Malta, imma qatt ma rajtha. Min qalha, qal li raha hu n-nifsu; imma billi hu trabba Tunes, ma nafx rahieq Malta jew hemm.

(2) Hawn Malta wkoll fi êkuniti kont nisma' 'l min jgħid li lejlet Lapsi, f'nofs il-lejl sew, il-bahar jehla. Idum helu ftit kemm-kemm, kemm wiehed jilhaq ibill sebghu u jduqu. Jgħidu wkoll li l-Bambin għal bil-ghân ma jhallix il-bahar idum helu wisq, għax inkella l-igfna kollha jegherqu.

(3) Aktarx li din tas-sigâr li fil-Milied, f'nofs il-lejl, imilu quddiem il-Bambin, ma hix qadima wisq, u nqalghet mill-fatt li fil-misrah ta' quddiem il-Bażilka ta' Betlehem, hemm sigra tas-snûber (tal-prinjoli) li billi qegħda ġewwa l-bini, tawwlet iz-zokk wisq biex il-frieghi tagħha jsibu l-arja, u hekk bit-toqol mielet għal nofs il-misrah, donnha qegħda rasha mnejla għal quddiem il-knisja. Il-Fellâhin ftit iridu biex minn haġa żgħira jsawwru hrâfa kbira! (Noti tal-E:).



# Il-Fundament Bibliku tal-Quddiesa

Il-qawmien, li f'dawn l-ahhar snin qieghed jin hass mad-dinja kollha Katolika fil-Liturġija Mqaddsa ghandu bhala ghan tieghu li jgedded fina l-Insara, li niehdu sehem fit-talb tal-Knisja fil-Quddiesa u fis-Sagramenti, dawk il-fehmiet u dawk il-hsebijiet li ghalihom Ommna l-Knisja Mqaddsa waqqfet il-Liturġija.

Il-Liturġija ma hix xi spettakolu li ahna mmorru naraw minghajr ma niehdu sehem fih; bhal meta wiehed imur it-teatru, jokghod bil-qieghda u jhares biss! Le, il-Liturġija huwa talb u l-qima tal-Knisja, jġifieri tas-Saċerdot u tal-fidili, u ghad li s-Saċerdot ghandu fih l-aqwa sehem, ghaliex huwa l-Ministru t'Alla u tal-Knisja, il-fidili ghandhom ukoll is-sehem taghom u aktar ma jinghaqdu massaċerdot u jiehdu sehem bit-talb u jifhmu t-tifsir ta' dak li jkun qieghed isir fuq l-artal imqaddes, aktar il-Liturġija tqanqal fihom hsebijiet u fehmiet qaddisa aktar tkattar fihom il-grazzja t'Alla, u ghalhekk aktar ihossu l-htieġa li jifhmu ahjar il-Liturġija, sabiex aktar jissiehbu massaċerdot. Tabilhaqq is-Saċerdot ma jitlobx biss f'ismu, imma f'isem il-Knisja kollha, jġifieri f'isem l-insara kollha u l-aktar f'ismu u f'isem dawk li jkunu mieghu u ma' dwaru gewwa l-Knisja.

## IS-SENA LITURĠKA

Il-Knisja fil-Liturġija tfakkar, mhux biss imma wkoll iġgedded il-Misteru tal-Fidwa taghna, il-Passsioni u l-Mewt ta' Sidna Ġesù Kristu. U dan taghmlu ma' tul is-sena kollha mill-Avvent, li bih thejjina għall-Milied

Imqaddes, il-Misteru ta' l-Inkarnazzjoni, meta l-Iben t'Alla sar bniedem biex jifdina, sar-Randan meta thejjina għall-Ġimgħa l-Kbira, għall-Għid il-Kbir, kif ukoll għall-Miġja ta' l-Ispirtu s-Santu, Għid il-Hamsin.

Dan il-Misteru, li fih tfakkarna l-Knisja Mqaddsa fil-Liturġija ma' tul is-sena huwa b'xi mod miġbur f'dik it-tifkira l-oħra ta' kull jum, li hija l-Quddiesa, ghaliex fil-Quddiesa, il-Knisja tfakkarna u ġgedded ghalina l-Mewt ta' Sidna Ġesù Kristu il-Fidwa taghna, il-Misteru tar-Redenzjoni.

Fil-Quddiesa ahna nsibu talb, tagħlim mill-Vanġeli u mill-Kotba Mqaddsa, u nsibu wkoll it-tiġdid tas-Sagrificċju li kien għamel Sidna Ġesù Kristu, meta bhala Saċerdot offra lill-Missier Tieghu Lilu Nnifsu fuq is-Salib bhala vittma għall-fidwa tal-bnedmin kollha.

Dan it-talb, it-tagħlim, kif ukoll is-Sagrificċju ta' Sidna Ġesù Kristu, huma mehudin mill-Kotba Mqaddsa u ghalhekk il-Kotba Mqaddsa huma l-fundament tal-Liturġija.

## IL-LITURĠIJA TAL-LHUD

Il-Lhud kellhom il-Liturġija taghom. Sa minn żmien Mosè huma kienu jaqraw il-Liġi: kien dmir tal-Leviti li jaqraw lin-nies u jghallmuhom il-Kotba ta' Mosè. Meta Ġosija kien qieghed isewwi t-Tempju ta' Ġerusalem u sab mohbija f'sisien it-Tempju l-Liġi ta' Mosè huwa ġieghel li dik il-Liġi tinqara lin-nies u tiġi mharsa. U meta Esdra, wara li l-Lhud reġġhu lura mit-turrufnament ta' Babilonja, waqqaf it-Tempju ta'



Gerusalem huwa qara quddiem in-nies il-Liġi ta' Mosè. Wara Esdra dahlet fost il-Lhud id-drawwa li jwaq-qfu d-Djar tat-Talb (Prosewka) kif ukoll id-Djar tal-Laqqhat (Sinagoga), fejn kienu jingabru biex jitolbu u jaqraw il-Liġi ta' Mosè u aktar tard il-qari tal-Profeti. Kull nhar ta' Sibt, u fil-btajjel kienu jaqraw xi kotba ohra, bhal ktieb ta' Ester fil-festi tal-Purim. Kienet x'aktarx il-Liturġija li ġabret il-Kotba Mqaddsa tar-Rabta l-Qadima fi tliet ġabriet, maghrufin taht l-ismijiet: Liġi, Profeti u Agjografi.

## IL-LITURGIJA NISRANIJA

Il-Liturġija Nisranija hadet hafna minn dik tal-Lhud. Nistghu nġhidu li meta l-Insara nfindu għalihom, huma ssuktaw il-għaqdiet tagħhom,

mhux nhar ta' Sibt, imma f'jum il-Mulej, il-Hadd, Dominika, u hemm huma wkoll kienu jaqraw mhux il-Liġi ta' Mosè, imma l-Vangelu Mqaddes, il-hajja u l-hidma ta' Sidna Ġesù Kristu, il-Feddej tagħna, u għad li meta kien mehtieg kienu jaqraw ukoll mill-Kotba ta' l-Ghaqda l-Qadima, iżda minn flok il-qari tal-Profeti, huma kienu x'aktarx jaqraw mill-Kotba ta' l-Appostli, l-aktar mill-Ittri ta' l-Appostlu Missierna San Pawl. Fuq kollox huma dahhlu fil-Liturġija tagħhom it-Tifkira ta' l-Aħħar Ċena, kif kien ġiegħelhom Ġesù, li wara li bierek il-Hobż u l-Inbid u bidilhom fil-Ġisem u d-Demm għażiż Tiegħu, qalilhom: "Dan għamlu b'tifkira Tiegħi." Din hija l-Liturġija Nisraniya, din hija l-Quddiesa, li biż-żmien hadet il-għamla tal-lum.

P. SERAFIN M. ZARB, O.P.

## IZ-ZEWGT AHWA

Gerusalem darba kien hemm żewġt ahwa subjien, li daqs kemm kienu jinhabbu, meta kibru u missierhom miet, ma qasmux ir-raba, imma baqghu jahdmu flimkien u jaqsmu dak li jagħmel il-wieċ. Darba waħda hasdu l-qamh, u dirsuh u derrewh u qasmuh bil-kejl u għamlu godds għal kull wiehed. Dak il-lejl raqdu fuq it-tiben, hada l-qamh, li jewilla ma jġux jisirquh il-hallelin. Issa, wiehed minn dawn iż-żewġt ahwa kien miżżewweġ u kellu t-tfal, imma l-iehor kien għâdu għażeb.

Bil-lejl il-għażeb stembah u qabad jahseb. Qal f'qalbu: "Issa jiena, għax sa niehu qamh daqs hija? Dak għandu min jiekol, il-mara u t-tfal, imma jiena ma għandi l-hadd, għax għadni għażeb." Għalhekk, qabad is-siegh u ha seba' sieghan mill-godds tiegħu u xehethom fuq il-godds ta' huh, u raga' raqad. Ftit wara stembah il-miżżewweġ, u qaghad ukoll jahseb. Qal f'qalbu: "Issa jien, għax għandi niehu qamh daqs hija? J'ena miżżewweġ, imma hija miskin, għad irid jizzewweġ. Ahjar ikollu qamh aktar minni, halli jkollu x'ibiġh". U qabad is-siegh u kejjel seba' sieghan, u xehethom fuq il-godds ta' huh. Kif qamu fil-ghodu, it-tnejn baqghu mistagħġbin għax raw li l-godds tal-wiehed kien daqs tal-iehor xorta waħda. Fl-ahħar tkellmu, u qalu x'kienu għamlu. U bdew ifahhru 'l Alla, u qalu: "Tassew li Alla jrid li n-nies jinhabbu, u lil dawki li jhobbu lil xulxin, Alla ma jhallihomx iqarqu b'xulxin, anqas fil-ġid, ahseb u ara fid-deni!"



# IS-SEJBIEN TA' L-EVANGELJU TA' SAN TUMAS (\*)

Jum wiehed, fix-xitwa, ghal habta tal-ahhar tas-sena 1945 jew l-ewwel tas-sena 1946, kien hemm zewg Fellaħin jagħzqu f'għalqa fl-Eg'ittu, f'naħa jghiduha Nag-Hamadi, qrib minn herba ta' Dejr qadim tal-Insara. Huma u jagħzqu sabu qolla tal-fuħħar m'sduda, mirduma fl-art; u x'ħin calghuha u fetħuha, sabu g'ewwa fiha ghadd ta' ihilfa, jew *envelopsijiet*, kbār, tal-gild u g'ewwa kull ħlif, kien hemm ktieb tal-*papiru*, jew karti magħmula mill-qxur tal-qasab — dāk li bil-Malti, dāri, jghidulhom bordi. Kienu m'ktubin bil-lsien Qopti, li bih fil-qedem kenu jtkellmu n-nies tal-Eg'ittu.

Il-kotba li nsabu g'ewwa l-qolla kienu tlettāx. Il-Fellaħin li ma kenux jafu jaqraw anqas bil-Għarbi (ahseb ara bil-Qopti) hasbu li jbe'għuhom lil xi hadd li jaf jaqra. Għal hekk mar-ru sabu lil bin il-qassis Qopti ta' hemm, wiehed jismu Andraos u wrewhomlu. Għal kemm anqas dan ma kien jaf wisq skola, fehem li dawk il-kotba, għal qdumithom, kellhom xi siwi; għal hekk xtrahom minn għand il-Fellaħin tliet liri Eg'izzjani, li jgħibu qisom tliet liri u xelin u nofs tal-flus Maltin.

Andraos dawk il-kotba bieghhom l'il hadd ieħor, u dāmu xi xhur jigu fl-idejn, dān bieghhom lil dāk, bla ma hadd ha ħsieb jara x'kienu. Ktieb minnhom xtrāħ wiehed Belġjan jismu Albert Eid, li raġa' bieghu u min xtrah bagħtu riġal lil wisq magħruf Professur tal-Psikologija Jung, eghluq it-tmenin sena ta' għomru. Ktieb ieħor minnhom inxtara wkoll u sāv

trigtu għal Mużew tal-Kotba Qodma Qoptin. Il-ħdax l-oħra xtrahom kollha wiehed Grieg ta' Cipru, joqghod l-Eg'ittu, jismu Fokjos Tano.

Il-ktieb li kien inkiseb mill-Mużew Qopti gie f'idejn wiehed Franciz li k'elu zm'en jagħtih harsa. Dan intebah li dik il-kitba kellha siwi kbir għal qdumitha, u kiteb dan f'xi gurnāli tal-Ewropa. Għal hekk wiehed zagħzugh Olandiz li kien jghallem il-Grieg u l-Latin fl-Universiā ta' Utrecht, qabad jitghallem il-lingwa Qoptija biex ikun jista' jistudjahom; u hekk xterdet l-aħbar tas-sejba tal-Manuskritti ta' Nag Hamadi. Imma sas-sena 1949 ma kien għadu magħruf xejn x'kien fihom it-tnaxer ktieb l-oħra.

Ftīt zmien wara dān, Fokjos Tano ha dawn il-Manuskritti u mār biex ibieghhom lil Mużew tal-Kajr u talab tagħhom hamsin elf lira (L.E. 50,000). Milli jidher ma kienu jaf bil-Ligi li kien hemm l-Eg'ittu wkoll, li

(\*). Dan hu wiehed minn dawk l-Evangelji li jghidulhom *Apòkrifi*, mahruga mill-ewwel Insara, li kotra minnhom ma kelhomx twemmin sewwa. Dan l-Evangelju, ta' San Tumās, kien moġri u ngħoddi bhala Kelma t'Alla mill-Insara li jghidulhom "Gnostki", mill-kelma Griega "gnosis", li t'fisser "għerf", għax kienu jzommu li bniedem jidhol il-genna jekk ikun għaref fil-hwejgħ t'Alla, għad li Gesù n-Nifsu stqarr (ara Matt. XXV m. 31-46) li jidhol il-genna min ikun għamel il-gid ma' tūl ħaitu. Fuq dawn in-nies ma nistgħux niktbu fit-tūl hawn-hekk, għax hemm x'wiehed jghid wisq fuqhom, billi kienu f'għadd kbir u kellhom hafna friegħi; imma jista' jkun li niktbu xi hāga fuqhom biss, 'il quddiem.



kull hâga li tinsab hija hwejjeġ il-pajjiż fejn insâbet, u għal hekk ma tistâx tinzamm għand nies fardija, jew *privati*. Għal hekk sjiċ il-Mużew il-kotba haduhom bil-valiġġetta b'kollox li Tano k'ien ġiebhom fiha, u zam-mewhom hemm, fil-Mużew.

Professur iehor Franciż, b'hafna taħbit, kiseb kopja ta' ftit faċċati mill-Manuskritti li kien hemm fil-Kajr, maqbudin minn għand Fokjos Tano, u ssahhar fuqhom, u qagħad jaqrahom u jarga' jaqrahom. Darba, kif kien jaqra fihom ġew taht għajnejh dawn il-kelmiet: "Dawn huma l-Qwiel..." li deherlu li kien qrahom xi darba ohra u ma jafx fejn u meta. Jaħseb u jaħseb, fl-aħhar ftakar li dawk il-kelmiet kienu nsâbu miktuba bil-Grieg fuq faċċata bordi fl-1903 fl-Eġittu, u kienu magħrûfa bhala kliem mehud minn Ewangelju mitluf!

Dan il-Professur Franciż kiteb lill-Professur l-iejhor, l-Olandiż, u qallu li dak l-Ewangelju l-Mitluf aktarx li kien jinsab, qawwi shih, mal-Manuskritti ta' Nag Hamadi, li qegħdin fil-Mużew tal-Kajr. Għal hekk iż-żewġ Professuri baqghu jiktbu lil xulxin u jiftiehemu kif jistgħu jagħmlu halli jsibu wast li jfittxu dak l-Ewangelju qalb il-Manuskritti Qoptin tal-Kajr.

Fl-aħhar qatghu x'għandhom jagħmlu. Ftiehemu li jiksbu l-flus minn xi mkien biex jixtru dak il-Manuskritt li

kien xtrâh il-Belġjan Albert Eid u baġhtu lil Psikolgu Jung (għax Jung sa dak iż-żmien k'ien lahaq miċ) u mbagħad jagħtuh lil Mużew tal-Kajr. Bi hlas tiegħu ma kienux jitolbu flus; jitolbu biss il-halla jew *permess*, li jaraw il-Manuskritti ta' Nag Hamadi l-ohra. Il-ftehma seħhet, għax il-flus kisbuhom tas-sew minn għand Xirka tat-Tagħlim tal-Qedem, Svizzera; hekk xtraw il-Manuskritt (u tgħidx kemm thabtu u kemm inqala' għakku sa kemm rawh f'idejhom!) u kitbu l-Kajr u l-ġhotja tagħhom kienet mil-ġugħa bil-ferħa. U d-Direttur tal-Mużew stieden minn rajh liż-żewġ Professuri li jmorru l-Kajr u jikkoppjaw dak li jridu mill-Manuskritti msemmija.

Marru l-Kajr, il-Professuri; u kif kienu hemm inqalghet il-Gwerra tas-Swez. Imma huma webbsu rashom u għad li hajjithom kint imdendla, temmew ix-xewqa tagħhom. Il-Professur Fâher Labib, rajjes il-Mużew, fethilhom il-valiġġetta tal-Grieg Fokjos Tano, bil-Manuskritti fiha. B'qalbhom ittaqtaq qallbu l-faċċati ta' ftit minnhom, sa kemm fil-bidu ta' ktieb sabu dawk il-kelmiet ta' seher: "Dawn huma l-Qwiel il-Mohbija, li Ġesù l-Ĥaj qal, u Tumas Ġuda kiteb". U hekk, mela, wara dawn il-mijjiet tas-snin kollha, l-Ewangelju ta' san Tumâs, mixtieq u miġki minn wisq għaliema, kien insâb! "X"


## QWIEL TAL-PALESTINA

*Ha li jwaffer, ahsan minn ha li jġib. Dak li jiffranka, ahjar minn dak li jko'lu r-renta.* Bil-latin hemm qawl jixbaħ lil dan: *Parsimonia magnum est vectigal*, jġigifieri: *L-ekonomija hija renta kbira.* Jekk dan il-qawl m'hux minnu għal kollox, għandu hafna mis-sewwa, għax wisq nies li jiftaqr, jew li jibqgħu foqra hajjithom kollha, issibhom bid-drawwa hażina li ma jibzghux għal habba.



## FEJN TWIELDET IL-MADONNA

Fit-tarf tal-belt ta' Ġerusalêm, ftit 'il ġewwa mis-sûr li jâgħti għal fîq il-wied ta' Kedron, malli tidhol minn bieb li jgħidulu *Bâb Sitti Mîrjam*, hemm qatgħa bini, u knisja miegħu, ta' żmien is-Salibijîn. Il-Għarab dil-knisja jgħidûlha *s-Salahija*, u l-Insâra jsibuha bl-isem ta' *sant'Anna*. Jgħidulha hekk, l-Insâra, għax kif ingħâd mill-qedem nett — qîsu minn żmien l-Appostli, — fejn issa hemm il-knisja, kienet tinsâb id-dâr ta' sant'Anna, u hemm tnisset u twieldet il-Madonna, dik li ġiebet fid-dinja lil Hellies, jġigfieri lil Ġesù.



*Ġerusalem — Il-knisja ta' sant'Anna minn barra. Dil-knisja mib-nija mis-Salibîn, jew 'Crociati' fis-Seklu XII. Ma' ġenbha, quddiem il-palma l-kbira tidher wieqfa kolonna ta' żmien ir-Rumani.*

Imma, minn fejn hu maghrûf dân, li l-Madonna twieldet Ġerusalem?

Dan inkiteb l-ewwel darba fi ktieb antik għall-ahħar, jekk m'hux daqs l-Evangeli Kanonki, ftit anqas minn-hom. Dal-ktieb isemmih Orîgenes, li għêx bejn is-snîn 185, u 254 (u jġi minnu li l-ktieb kien miktûb żmien twîl ġmielu qabel). Jgħid Orîgenes li dal-ktieb kien jismu "*Ktieb Ġâkbu*" (*Ġâkbu* jġigfieri l-ewwel Isqof ta' Ġerusalêm, dak li kienu jgħidulu *Hu Kristu*); u l-ktieb għâdu jinsâb, imma issa jgħidulu "*Protevangeli ta' Ġâkbu*", għax hekk semmiej *Guil-*

laume Postel, li raġa' kixfu, fis-sena 1552. Aktarx li fil-bidu, dal-ktieb, kien qasir u serju, imma issa fih haf-na kliem miżjûd, għâd li ż-żjeda li fih drâbi tista' titgħarbel u titnaqqa. Il-qalba ta' dal-ktieb huwa għidût bikri tal-Insâra ta' Ġerusalêm. U barra minn dal-ktieb hemm raġunijiet oħra biex jitwemmen il-għidut li l-Madonna twieldet Ġerusalêm, kif sa naraw.


Ewsebju, Isqof ta' Qajsarija, fil-Palestina (265-340) fl-istorja tal-knisja li kiteb, niżżel l-ismijiet tal-ewwel tlittaxar Isqof tal-Insâra f'Ġerusa-

lêm, li laħqu wara li miet Ġesù. B'hekk aħna nafu sewwa li ż-żmien kollu mill-mewt ta' Ġesù sa kemm Hadrijânu bena mill-ġdid lil Ġerusalêm u semmieha *Aelia*, fis-sena 135, fil-belt imqaddsa kien hemm Xirka kbira ġmielha ta' Nsâra (għax li ma kienx hemm Insâra, l-Isqfijiet għal fejn?); għal hekk, il-Madonna, bhala Omm il-Hellies, kellha qîma kbira fost l-Insâra, u bis-saħħa ta' dil-qîma, bhâl ma żammet għâżiza t-tifkîra ta' fejn mietet u fejn difnuha, ma jistâx ikûn li ma tkunx miżmûma b'ghozza t-tifkîra tal-imkien fejn



twieldet ukoll. Għal hekk il-ghidūt imnizzel fil-ktieb imsemmi "Protevangjelju ta' Ġâkbu" hu ta' min jemmu għax jaqbel mal-ġrajja taż-żmien.

Mela: il-ghidūt li l-Madonna twieldet Ġerusalêm, għandu mill-anqas mill-bidu tat-Tieni Seklu, u kif sa naraw, baqa' sejjer sal-lûm.



*Gerusalem — Il-knisja ta' Sant' Anna minn ġewwa. Bi tliet navi. Twila 112-il pied u wiesgħa 66. Fuq l-apside jew kor tidher tieqa mgennba lejn il-lemin. Kien isir hekk biex l-Insâra j'ftakru fi Kristu mejjet fuq is-salib, b'rasu lejn il-lemin.*

Kif jgħid il-gharef Dumnikân Pêre Vincent (dak li miet m'ilux, u ġibna l-aħbâr ta' mewtu u xi hâga fuq ħajtu f'dan il-Qari s-sena l-oħra, għadd 3, Lulju-Settembru, faċċata 90) il-knisja li hemm il-lum kienet mibnija fi mkien oħra eqdem minnha, aktarx

ta' żmien Ewdoċja, mart Teodosju II, Imperatûr tal-Bizantîni, għal habta ta' bejn is-sîn 438 u 460. Tarġa' dil-knisja kienet mibnija wkoll fuq il-fdâl ta' Maqdes żgħir, ta' żmien l-Antonîni, bejn is-sîn 96 u 192. Dan kollu qâlu Pêre Vincent, Arkejolgu mill-aqwa, meta fela sewa l-fdâl li nsâb taht l-art tal-knisja li hemm issa, waqt li kienu jħaffru taħtha biex isewwuha fis-sena 1896. Mela, minn hekk jidher li għal habta tal-aħħar tal-Ewwel Seklu, l-Insâra ta' Ġerusalêm, rawwu naqra ta' Maqdes fejn twieldet il-Madonna (bħal ma għamlu wkoll l-Insâra ta' Nazaret, dak iż-żmien, kif inkixef ilu xi sentejn), u mbaġħad fi żmien il-Bizantîni, bdiel il-Maqdes inbniet knisja kbajra. Dil-knisja jsemmiha wiehed Djâknu li żâr lil Ġerusalêm fis-sena 520; jgħid li qrib il-menqa fejn Ġesù saħħah il-magħtûb nhar ta' Sibt (Evangjelju ta' san Ġwann, V, 1-9) hemm knisja ta' *santa Marija (Juata Piscinam Probaticam, ibi est ecclesia Dominae Mariae)*. U fis-sena 635, il-Patriajrka ta' Ġerusalêm ta' dak iż-żmien, san Sofronju, dil-knisja jsemmiha wkoll, hekk: "Fil-Probarka Mqaddsa nidhol, fejn Anna l-Mixhûra wildet lil Marija (*In Probaticam Sanctam ingrediâr, ubi Anna Praeclara peperit Mariam*). U fl-aħħar, il-Kalendarju ta' Ġerusalêm tas-Seklu VII u VIII, fih miktûb hekk: 8 Septembris: *in Probatica, ubi fuerat Domus Joachim: Nativitas Sanctae Matris Dei* (Fit-8 ta' Settembru, fil-Probarka, fejn kienet Dar Ġwakkîn: Twelid tal-Imbierka Omm Alla). U jibagħhu sejr in hekk, isemmuha sa żmienna.


Lil dil-knisja, maż-żmien, inbidlilha l-isem; u minn knisja ta' *santa Marija*, sa mis-Seklu IX 'l hawn,



bdew jghidulha knisja ta' sant'Anna. Fis-Seklu XII is-Salibijîn, jew *Crociati*, hattewha u bnewha mill-ġdid, u magħha bnew Dejr kbir għan-nisa, li kellu renti wisq. F'dan id-Dejr daħlu jghixu bhala Raħbiet, Alda, mart ir-Re Baldwinu I u Ġuditta (jew Yvetta), bint ir-Re Baldwinu II, oħt ir-Reġina Melisenda. Fis-sena 1192, kif tghid kitba bil-Għarbi li hemm fûq il-bieb, Sâleh id-Dîn (dak li għaleb lis-Salibijîn fit-taqbi-da ta' Hat-Tîn, u hadilhom Ġerusalêm, fis-sena 1187), dil-Knisja hadha u għamilha skôla, u hâdet l-isem ta' *Midrasat is-Salahija*, kif għadhom isibûha l-Għarab ta' Ġerusalêm sal-lum.

Ġerusalêm u jżur dil-knisja, jekk isaqsi għaliha, juruhielu). Fis-Seklu XV il-Frangiskâni qalghu minn għand is-Sultân tat-Torok, li jistgħu jqaddsu żewġ quddisiet fis-sena gewwa dak l-Għar; għal hekk dawn iż-żewġ quddisiet kienu jqaddsuhom wahda fit-8 ta' Settembru, nhar it-Twelid tal-Madonna, u l-oħra fit-8 ta' Diċembru, nhar it-Tnissil Sâfi tagħha.

Wara l-gwerra ta' Krimeja (1853-1856), billi fiha l-Francîzi u t-Torok kienu shâb u għenu lil xulxîn, is-Sultân ta' Kostantinopli ta' dak iż-żmien, Għabd-ul-Megîd, tagħha l-herba tal-knisja ta' sant'Anna u tal-bini ta' ma' dwarha lil Franza. Għal



*Gerusalem — Il-Kripta, taht il-knisja ta' sant'Anna. fejn jingħad li twieldet il-Madonna. Fuq ir-rhâm. fil-hajt, hemm is - Sliema miktuba f'ghadd kbir ta' ilsna, josthom il-Mâlti.*

Fiz-żmien li dil-knisja u dad-Dejr kienu jinsâbu taht idejn il-Misilmîn, il-Frangiskâni tat-Terra Santa kienu jagħmlu minn kollox biex isehħilhom jidhlu huma u jdaħhlu liż-żawwarîn ġewwa l-Għâr li hemm taht il-knisja, li fih twieldet il-Madonna, biex izurru u jgħidu t-talb ġewwa fih. Hemmekk ma kienux jistgħu jidhlu għajr fil-ghôdu bikri, meta jkûn għadu d-dlâm, halli l-Għarab ma jarawhomx. U biex jidhlu kienu jridu jiddendlu b'habel minn ġewwa tieqa, (dit-tieqa għadha hemm, u min imûr

hekk il-Hakma Francîza qabbdet lill-Inġinjer M. Mauss li jsewwi l-knisja u jdûrha dawra sewwa. U hekk għamel dan; u bil-għaqal tiegħu, sewwa l-knisja imma hallieha f'kollox kif bnewha s-Salibijîn, għal hekk hi għadha sal-lum l-isbaħ turija tal-bini tal-knejjes ta' dik il-ħabta fil-Palestina. Fis-sena 1878 il-Hakma Francîza halliet dik il-knisja f'idejn ir-Rhieb il-Bojod, ta' Tunes, li kien għadu kemm sejjishom il-Kardinâl Levigerie. S'issa għadha f'idejhom, u għedin jiehdu hsieb irabbu u jharr-



gu hemm lil Kjerki Griegi Kattolki ta' Ġerusalēm. Dawn ir-Rhieb, hemmekk, għandhom ukoll Mużew Bibliku, u lil kull min jitlobhom, juru-hulu.

Issa naraw ftit kif inhu miktûb fil-ktieb "Protevangelj u ta' Ġâkbu" (dak li semmejna l-ewwel) li gara t-Tnissil u t-Twelid tal-Madonna. Naraw ftit il-bidu tal-ktieb biss, għax hu twil hafna. U sa fejn naraw, inqassruh u niċċarawh ftit. Dan hu li jgħid dak il-ktieb:

F'wahda mit-tnaxer Tajja ta' Israël kien hemm râġel għani jismu Jaqîm u għal debħa wahda, fit-Tempju, kien jidboh tnejn, għax kien jgħid f'qalbu: "Debħa minnhom tmûr għaliġa, biew Alla jahfiri dnu-bieti u jiegaf miegħi, u d-debħa l-oħra, tmûr għal htigiet tal-pôplu kollu".

Darba wahda kien Għid Kbîr u Ulied Israël resqu jgaddmu debħiet-hom 'l Alla, b'idejn il-Qassîs. U meta resaq Jaqîm bid-debħiet tiegħu, Ruben, il-Qassîs waqqfu u qallu: "Ma jiswiew għalik, li tqaddem għot-jiet 'l Alla, għax int ma ghandekx ulied f'Israël". U Jaqîm, għal dal-kliem tal-Qassîs inkiser, u qalbu tnikketet wisq u telaq. U mar ifittex fil-kotba tat-Tnaxer Tajja ta' Israël u qal: "Irrîd nara huw jien wahdi li ma ghandix ulied f'Israël". U fittex u sâb li r-rġiel seqdîn kollha nisslu u rabbew ulied f'Israël. U ftakar fil-Patrijarka Abraham kif fi xjuhîtu kellu iben u semmieh Ishâk. U Jaqîm sogħob bih wisq, u ma weriew rûhu lil martu Anna, imma telaq lejn il-gbiel, u waqqaf għarixtu hemm, u sâm erbgħin nhar u erbgħin lejl. U qal f'qalbu: "Ma ninzila minn hawn fâq, u la biew niekol u anqas biew nixrob, sa kemm Alla Sidi jzârni. U

t-talb tiegħi sa jkun għaliġa xorb u ikel".

U martu Anna bdiet: tiagħer u tit-nikket għal żewġ hemmijiet, u qâlet: "Nitnikket għax sfajt bla râġel, u nitnikket għax jien bla wlied". U gie l-Għid il-Kbîr, u Judit il-qaddejja t'Anna qaltilha: "Kem sa ddum râhek kiebja? Għid il-Kbîr wasal, u ma jiswiew li tnikket qalbek. Ha', ilbes dit-terha tar-râs li tathielî mghallmet xogħli, għax jien ma nis-câx nilbisha, għax jien qaddejja, u t-terha fiha eghliem is-Slâten". U Anna qaltilha: "Itlaq minn hawn! Ara jien ma ghamilt ebda deni u l-Mulej għakkisni daqs hekk; x'ikun minni, mela, jekk dik it-terha tahielek xi hadd b'hażen, u jien ikolli sehem fi dnûbek?" U Judit għadbet u qaltilha: "Ma hemm għal fejn nishtek, għax nâf li minn issa għandek saħta fuqek, la darba Alla għalaqlek gûfek, u ma ghandekx ulied f'Israël!" U Anna tnikketet wisq għal dal-kliem, u newwġet tinwîh kbîr għax kienet immaqdra fost in-nisa ta' Israël. U dahlet fiha nfisha u qâlet: "X'għandi nagħmel, hliet nitlob 'l Alla bil-biki, biew iżârni?" U neżgħet ilbies in-niket, u ħaslet rasha u maçtet dlielha u libset il-libsa tal-egħrusija. U għal xi d-disa' siegħa nizlet iddur fi ġnienha.

U kien hemm sigra tar-rand u qagħdet bil-qegħda taħtha, u bidmugħ f'għajnejha bdiet titlob 'l Alla u tghâd: "Alla ta' misserijiet, berikni u isma' talbi, bħal ma berikt lil Sâra u tajtha iben lill-Ishâk." U kif tħares 'il fâq, ġewwa s-sigra tar-rand, lemġet għiwx għasâfar. U bdiet tnewwah wehedha u tghâd: "Imsejknâ jien! Għal fejn ġejt fid-dinja? U għal liema għan



hriġt n'inn ġúj ommi? Sfaġt bhala sahta bejn il-bniet ta' Israël, immaq-dra u mgħajjba u mkeċċija mit-Tempju tal-Mulej! Imsejtna jien! M'iea niwæbbah? Jien anqas mit-tajr tal-ajru, għax it-tajr tal-ajru għandu l-friegħ! Jien anqas mill-bhejjem tax-xori, għax il-bhejjem tax-xori għandhom il-friegħ. U jien anqas mill-hút tal-baħar, għax il-hút tal-baħar uko'll għandu l-friegħ. Jien saħansitra anqas mit-tráb tal-art, għax sat-tráb tal-art italla' l-haxix u jkabbar is-siġar, fi žmienu, bil-barka tiegħek, ja Mulejja!"

F'daqqa l-Anglu tal-Mulej dehrilha u qalilha: "Anna, ja Anna, la titnikkit aktar! Ara li inti sa tnissel u tiled, u 'l min iġġib fid-dinja sa jkun imsemmi mal-artijiet kollha!" U Anna wegħbitu: "Kif jgħix Alla! Lil min ingħib fid-dinja, bint jew iben, inwegħdu lil Mulej, u nagħtith għal qadi tiegħu il-jiem kollha ta' haġtu!"

U dak il-hin waslu żewġ baxxára u qalu lil Anna: "Anna, ja Anna, ara li żewġek Jaqim ġej bl-imrieħel tiegħu. Már, halli tilqgħu f'bieb il-belt!"

Għax l-Anglu t'Alla kien deher lil Jaqim fuq il-ġbiel u qallu: "Jaqim, ja Jaqim! Ara li l-Mulej Alla sama' talbek! Għaġġel u inżel mill-ġbiel, għax martek Anna sejra tnissel!" U Jaqim niżel mill-ġbiel u għajjat lir-raħhála tiegħu u qalilhom: "Aghżlu mill-merħla għaxart ihrief bla tebgħa, halli jkunu debha lil Mulej. U aghżlu għaxart għoġiela torja, halli jkunu debha għal-Qassisin u x-Xjuh. U aghżlu mitt gidi, halli jkunu debha għal ġemgħa tan-nies." U Jaqim ġie bl-imrieħel tiegħu, u Anna martu kienet wieqfa tistennieh f'bieb il-belt. U rátu ġej, Anna, u għarfitu u ġrie: biex tiltaqa' miegħu.

U għannqitu u qaltlu: "Issa náf li Alla berikni b'barka kbira; għax kont bla żewġ, u issa għandi żewġi, u kont bla wlied, u issa sa jkolli!" U Jaqim l-ewwel jám qagħad jistrieħ id-dár u l-għáda qám u resaq fit-Tempju il-ghotjiet tiegħu. U qal f'qalbu: "Jekk il-Mulej Alla thannen għalija, nara ráhi sáfi fil-mera ta' fúq ġbín il-Qassis." U meta Jaqim qaddem ghotjietu, hares sewwa fil-mera ta' fúq ġbín il-Qassis, kif kien tiela' fuq il-midbah. U ra lil n-nifsu b'la tebgħa, ġewwa fiha. U qal Jaqim: "Issa náf li Alla thannen għalija u hařirli dnubie!" U niżel mit-Tempju t'Alla mseddaq, u mar lejn id-dar.

U Anna nisslet. U žmien ix-xhur tagħha, għadda; u fid-disa' xahar wildet. U qalet lil qábla: "Għidli x'ġibt!" U l-qábla wegħbita: "Ġibt bint!" U Anna qálet: "Ruħi tkabbret f'dan il-ġum", u mteddet. U meta għaddew il-jiem tagħha, Anna nsfiet u reddgħet lit-tarbija, u semmietha Marija. U ium wara jum, it-tifla kienet tikber u titqawwa. U meta t-tifla kellha sitt xhur, Anna waqq-fitha fl-art halli tara teqafx wehedha. U t-tifla waqfet u mařiet seba' passi, u marret intefgħet fi hdán ommha. U Anna refgħetha u qaltilha: "Kif jgħix il-Mulej. Alla tiegħi, inti ma timáix aktar fuq dil-art, sa ma jasal il-ġum li fih nieħdok fit-Tempju t'Alla!"

\* \* \*

U l-ktieb jibqa' sejjer, fúq kif sant'Anna hadet il-Madonna fit-Tempju, meta għalqet tlet snin u fúq kif trabbiet hemmekka; u l-bqija, sa l-qtil tat-Trábi bla htija u l-mewt ta' Eródi.

P. Anton Oliven, O.F.M.



## ID-DEJR WAHXI TA' MAR-SABA


Min qatt ma rà b'ghajnejh id-Dejr ta' Mar-Sâba, isibha bi tqîla wisq li jifhem il-ġmiel tiegħu li jwahnax. T'fisser kemm t'fisser bil-kliem, ma tista' qatt iġġib quddiem ġhajnejn min jaqra xoiha tajba ta' dak id-Dejr. Jista' dak li jkûn ixebbhu ma' xi Dejr iehor li jâfu qabel; imma kollu għal xejn. Ghax id-Dejr ta' Mar-Sâba ma tistâx ixebbhu ma' ebda Dejr iehor, ikûn kemm ikun imwarrab.

Dad-Dejr jinsâb disat imjiel u nofs bġhid minn Ġerusalem, fil-wahx u l-heda; hu u l-bini ta' ma' dwâru, imdahhlin ġewwa l-blât, u fuq il-blât, ta' xifer mix-xfâr tal-wied ta' Kid-

li biex jitwarrbu mill-hsejjes tal-iblet, u gnaax ihobbu s-skiet, ingabru f'imkien bhal ma hu dâna, fejn kollox jidher wieqaf, saħansitra ž-żmien.

Ir-rdumijiet tal-wied, imtaqqbîn minn eghrien, ihârsu d-Dejr u l-bini ta' hdejh mill-irjeh u l-hsejjes tagħhom. Iż-żmien in-nifsu f'dak l-imkien jġhaddi sieket, meqjus biss mix-xemx li titla' fil-ġhodu u tixref minn wara l-iġbla ta' Mo-Ab, u tinzel fil-ghaxija għal wara l-gholjiet tal-Lhudija.

Hawn, għal habta ta' tmiehem isseklju V, san Sâba, li kien mtighallem minn għand sant Ewtimju, wara li kien imġieghel minn Sallustju, Patrijarka ta' Ġerusalem li jsr qassis, fis-



*Id-Dejr ta' Mar-Sâba — Fil-ġholi jidhru ž-żewġt ibraġ imsemnija f'dil kitba. Fil-lemin, fuq il-bini mtarraġ, tidher il-koppla tal-knisja u ma' ġenbha l-kampnar, u aktar 'l isfel bieb id-Dejr. Ma' dwâr il-bini jidher il-hajt, donnu sūr.*

ron (wied li jibqa' sejjer lejn il-Baħar il-Mejjet). Biex tmûr iżżûru, jekk titlaq minn Ġerusalem, wara li tġhad di mill-Wied ta' Ġehenna, thalli warajk Bir Ghejjûb, tibqa' sejjer sa fejn il-wied isr eghmiq u dejjaq, fejn ma tismâx hlief it-tqarrih tal-ghawrâb li jtir minn blâta għal blâta, u xejn ma târa ghajr hitân għolja tal-blât ma' dwârek, u terħa dejqa, kaħla, tas-sema fuq râsek; hemm thoss fik bħal biza' u għaġeb, meta tahseb f'dawk ir-Rhieb Griegi

sena 493, u jieħu f'idejh it-tmexxija tar-Rhieb kollha li kien hemm fir-rkejjen tal-iġbla tal-Lhudija, bena dan id-Dejr u t-taqsim ta' ma' dwâru, li f'qasr żmien sâr il-qalba tal-ghelm u tal-qdusija.

San Sâba kien ġie mill-Kappa-doċja, u kien maghrûf għal qdusija ta' hajtu u għall-ġherf ta' mohħu. Kieku ried, sata' b'heffa kbira jilhaq xi tarġa għolja tal-knisja, imma ghax ried, u b'ghazla tiegħu, għadda xi tletin sena ġewwa l-ħalq dejjaq ta'



dal-wied, fejn ukoll miet fis-sena 532.

Il-heġma tal-Persin fis-sena 614 kienet bħal shâba hamra b'xita ta' demm li għaddiet minn fuq il-Palestina u xarrbet id-Dejr ta' Mar-Sâba. Id-Dejr u l-bini ta' qribu kienu mgarrfa minn taqsima ta' suldati Persin u 44 Raheb kienu maqtula bla hniena, għax baqgħu hemm, u ma riedûx jaharbu. Dan kien fis-16 ta' Mejju tas-sena 614.



*Id-Dejr ta' Mar-Sâba — Il-palma xiha, biz-zokk imghawweg u mirfûd li jinghâd li hawwilha b'idejh il-qaddis San Sâba. Jinghad ukoll li kull erba' mitt sena dil-palma tmut u tarġa' titla' mill-ġdid.*

Meta għaddiet din it-taqliba, id-Dejr ta' Mar-Sâba ma damx ma raġa' tghammar bir-Rhieb, u fis-seklu VIII jinghâd li kien hemm fih 150 Râheb. Imma wara li f'dan is-seklu wkoll, dad-Dejr, kien maħbût u mis-

rûq u mahrûq bosta drâbi, u nqatlu fih 20 Râheb oħra, ir-Rhieb li reġgħu għamrûh hasbu biex jibnu ma' dwâru xi brâg għall-ghassa, u biex iharsûh minn fuqhom, jekk jerġgħu jġu jahbtu għalih l-eghdewwa. Hekk id-Dejr ta' Mar-Sâba baqa' mghammar bir-Rhieb, li jitharrġu fil-ghelm u l-qdusija, sa żmien is-Salibijin; imma meta telqu dawn mill-Art Imqaddsa, dan id-Dejr kellu wkoll jintelaq u jithalla battâl għal kollox, sa ma sar herba fis-sekli li ġew wara. Fis-sena 1840 imma, dan l-imkien qadîm raġa' ha l-hajja mill-ġdid.

Għax dik is-sena il-Hakma Russa bdiet tiehu hsieb l-Insâra Ortodossi u l-Imkejjen Imqaddsa li kellhom huma, fil-Palestina. Għal hekk qalghet minn għand is-Sultân tat-Torok li ssewwi d-Dejr ta' Mar-Sâba u tarġa' tghammar bir-Rhieb bħal ma kien fis-sekli ta' qabel ma telqu minn hemm l-Insâra. Hekk id-Dejr u l-bini ta' ma' dwâru kienu msewwija u r-Rhieb Griegi reġgħu marru jghammaru fihom. Imma l-hajja ta' dawna ma kenitx għal kollox bħal hajja tar-Rhieb il-qodma, li kienu jmorru jghammaru hemm biex jaharbu l-ġid tad-dinja, biex jiksbu l-ġid waħdâni tal-hajja l-oħra. Il-qagħda hemm tar-Rhieb li jghammaru issa hija bħal qada, jew kundanna ta' ħabs. Il-wisq imsemmi Dejr ta' Mar-Sâba, il-lûm, huwa mghammar minn xi tlet-tin Râheb li kienu miġġhûta hemm għax webbsu râshom u ma riedux joqogħdu għal kelma ta' min hu fuqhom. Kemm il-wiehed minn dawn ir-Rhieb huma tas-sew "wehedhom"; u m'hux fit-talb, anqas fix-xogħol, jew fit-tagħlim, jghaddu l-hîn ta' nharhom!

\* \* \*

Meta wiehed joqrob lejn dan id-



Dejr issa, l-ewwel hâga li tolqtu hija d-dehra ta' zewġt ibrâg; borġ minn-hom qadim għall-aħhar u jinsâb mibni fuq għôqba u jġib tahtu, minn dak il-ġhōli, l-artijiet kollha tal-idwâr. Kien mibni l-ewwel darba fi żmien l-Imperatur Ġustinjânu (483—565) biex ir-Rhieb ikunu jistgħu jithârsu mill-ġemgħât tas-serraqin Gharab. L-iehor, li qieghed fid-dahla tal-bini ta' quddiem id-Dejr, issa jaqdi b'eghmâra tar-Râheb bewwieb.



*Id-Dejr ta' Mar-Sâba — Il-qabar tal-qaddis San Sâba, fid-Dejr tal-barr, tar-Rhieb Griegi Ortodossi.*

Minn fuq il-bejt tal-borġ li hemm fuq il-ġhōqba l-ġhōlja, tidher dehra sħiħa tad-Dejr u l-bini ta' ma' dwâru u tal-art kollha ta' qribhom. Minn hemm jidhru xibka ta' trejqiet u għadd ta' hofor u eghrien, hitân ta' blât u rdumijiet wieqfa, li mkahħlin magħhom jidhru l-egħmajjar tar-

Rhieb u l-imtâlab, jew *oratorji*, u mqâghwad oħra fejn jiltaqgħu r-Rhieb fis-sieġhat imġhajjna ma' tûl in-nhâr. Turgien u slielem, drabi mhaffra fil-blât u drâbi maghmûla minn zkuk tas-sigar, imwaqqfin mal-hitân jew imwasslin sa xi ihinka mqabbżin 'il barra. Isfel nett, qieġ il-wied miksi mazkân u çaghak, u minn bejnu għaddej gelgûl zġhir ta' ilma ġieri jekk ma tkûnx ilha wisq li nizlet ix-xita.

Jekk, wara li tkun harist u flejt l-idwâr minn fuq il-bejt tal-borġ ta' fuq il-ġhōqba, tinzel, u tġhaddi mill-bieb, li hu dejjem imġhasses mill-bewwieb (li ma jhalli jġhaddi lil hadd jekk ma jkûn mġhammar bil-halla miktuba minn idejn il-Patrijarka Grieg Ortodoss ta' Ġerusalem), issib rûhek quddiem bħal bitħa li fiha ma' dwârha donnhom grieni. Aktar 'l isfel il-harsa tingibed lejn biçça bini b'sitt imniekeb, li fûqha għandha koppla. Dan il-bini kien imwaqqaf minn san Sâba n-nifsu, fejn għal xi żmien kien merfugħ il-ġhâdam tiegħu, li issa jinsâb ġewwa l-knisja ta' sant'Antonînu f'Venezja. Il-ġewwieni ta' dal-bini zġhir fih ukoll x'târa, għax barra mir-rjûs tar-Rhieb li kien maqtûla mis-suldâti Persin ta' żmien Kosra, fis-sena 614, u fi hbit iehor tal-Gharab, jista' wiehed jitgħaxxaq bix-xbihât imsawwra bl-idejn minn sawwâra moderni, li jzejju l-hitân tan-naqra ta' koppla. Fost l-oħrajn sabiħa hi x-xbiħa tal-Mewt ta' san Sâba. Il-ġhadd kbir ta' lampieri zġhâr u x-xbihât li jiksu l-hitân, jġharrfu lil min ikûn hemm, imqar jekk ma jkûnx jaf, li dâk huwa mkien Imqaddes, imhâres mir-Rhieb Griegi.

In-naħa tax-Xmiel-il-Għarbi (north-west) tal-qabar ta' san Sâba, hemm



il-Kappella ta' san Nikôla, imhaffra kollha kemm hi ġewwa l-blât. Hawn-ġew kienu jiltaqġu fil-qedem ir-Rhieb, fil-ġhejjieda, biex jġhîdu għalanija l-Uffiċċju tal-jûm. Hawn ukoll jurûk il-fdâl tar-Rhieb maqtulin mis-serrieqa, li wisq drâbi kienu jahbtu għad-Dejr għall-ġharrieda.

Il-knisja li hemm issa qeghda n-naħa tax-Xerq tal-bitha tad-Dejr. Il-knisja hi sabiħa, maghmûla għamla ta' salib Grieg, b'koppla fuqha. Hemm hija l-qalba tad-Dejr u tal-bini ta' ma' dwâru, xorta waħda bħal ma kienet il-knisja ta' santa Marija, mibnija minn Ġustinjânu, li dîn t'issa qeghda fuq is-sisien tagħha. Il-ġewwieni kollu miksi bl-*affreski*, uħûd minnhom qodma sewwa. Sabiħ wisq hu l-*affresk* tan-naħa tax-xellug, li fih jidher Ġesù jitgħaxxa l-aħħar darba mal-Appostli; u ta' quddiemu sabiħ ukoll, il jûri l-Mewt, jew Nagħsa, tal-Madonna.

Dawk li ma jbatûx bil-mejt jistgħu jitolbu lil xi Râheb li jehodhom fuq il-bejt tal-knisja, fejn hemm bħal setaħ żġhîr li jâgħti dritt għal qieġ il-wied, xott u mċieġhek, f'ġholi ta' 160 metru. Minn hawn tista' tara l-bqija tal-wied, li l-hitân tiegħu, tal-blât, kollha mtaqqbîn u mhaffrîn bil-egħrien żġhâr, li ġewwa fihom kienu jgħammru r-Rhieb tal-qedem.

Thâres aktar il-bġhîd, târa kemm-kemm in-naqra ta' ġhajn tal-ilma li jingħad li sâret b'ġhâġeb tal-qaddis san Sâba. Hi kif inhi, din-naħa hawn għadd kbîr ġmielu ta' eġġubijiet ta' dâni il-qaddis, bħal ma hu l-ġhâr żġhîr li fih mar jgħammur il-ljûn, biex jitalao l-ġhar tiegħu lil san Sâba, fejn kellu aktar wisa'. Hemm ukoll il-palma biz-zokk imġhawweg, bi ftit weraq fil-quċċâta, li jġhîdu li hawwlha hu, u li kull erba' mitt sena tmût u tarġa' ttalla'.

Barra minn san Sâba f'dan id-Dejr kien jgħammur ukoll san Ġwann id-Damaski, fis-seklu VIII. Dan l-Imgħallem tal-knisja kiteb il-kotba tiegħu tat-tifhir lil Madonna f'wiehed minn dawn il-ġherien. Hawn ukoll miet, u hawn indifen. Il-ġhar fejn miet issa maghmûl kappella, u tidhol fih wara li tġhaddi minn kappella oħra żġhîra, msemmija għal ismu.

Wara li tkûn żort l-*imtâlab* jew *oratorji* kollha, tajjeb thâres harsa lejr ir-*refetorju*, jew sâla tal-ikel, kbîra, li għandhom issa, fejn ir-Rhieb jiltaqġu biex jieklu l-ikel ftit u haff tagħhom. Tajjeb târa wkoll xi tnejn mill-kmâmar tagħhom, li huma kmâmar żġhar u foqra u hżiena għas-saħħa, fejn l-*indâfa* ftit hi magħrûfa. Il-kmâmar qishom kollha mhaffrîn fil-blât, waħda fuq l-oħra. Il-Biblijoteka tagħhom issa ma fihix x'târa, għax il-kotba ta' siwi li kien fiha qabel, ittiehdu Ġerusalem, fid-Dejr il-Kbîr, tal-Patrijarka.

Wara li nkunu zorna l-Lawra ta' san Sâba bir-rqaqat kollha tagħha, nistgħu naghmlu hġiel tal-hajja li kienu jgħaddu l-ġemgħât kbâr ta' Rhieb tax-xôri, li kienu jġhîxu m'hux bġhîd wisq minn Ġerusalem. Jiftieh hemm hekk ftit aħjâr il-ġhân li kellihom f'mohhom dawk ir-ġiel qaddisa, li biex jaqbzu għat-Tagħlîm tas-Sewwa, ma qagħdux jaħsbuha; imma harġu mill-ġhâżiż skiet tagħhom, u xtehtu fit-taqbîda, fejn il-ġlieda kienet l-aktar harxa.

Id-Dejr, jew Lawra ta' Mar-Sâba, iġġieġhna nifhmu li l-hajja ta' dawk ir-Rhieb tal-qedem, ma kenitx Mewt, imma kienet tas-sew Hajja, mġhod-dija fl-aqwa mħabba, fejn ikûnu tnejn biss flimkien, biex hadd ma jfifxkilhom: Ir-Ruh u Alla.

P. NAZJU MANCINI, O.F.M.



## GAHAN U L-HMAR

Wiehed raġel mar għand Gahan, u habbatlu l-bieb u Gahan fetajlu. "Gahan," qallu dak, "għamilli magħruf, islifni ftit il-ħmar tiegħek, halli għandi hamel għeneb niehdu s-suq!"

"Kemm ġejt hin hażin," wiegħbu Gahan; "għax hija wkoll qieghed jaqta' l-għeneb, u ġie u haġu, u għandu jzommu xi tliett ijiem!"

Dak il-ħin il-ħmar ta' Gahan sama' lehen sidu u beda jinħaq kemm għandu saħħa, hekk li ġelġel id-dar. Għal hekk dak il-ħabib qallu lil Gahan: "Isimghu l-ħmar x'jinħaq; hawn qieghed. Islifuli naqra, sa nofs siegħa ngħibulek lura".

"Qieghed ngħidlek il-ħmar tiegħi m'hux hawn. Sliftu lil hija," raġa' Gahan. "Smajtu jinħaq, kif tgħidli li m'hux hawn?" Raġa' dak.

"Bravu, hej, kemm jien magħdud b'raġel miegħek!" wiegħbu Gahan. "Mela le! ħmar temmnu u lili ma temminnix!"

## IN-NURIJIN

Darba f'raħal żgħir, il-Palestina, kien hemm żewġ Nurijin, raġel u mara (Nurijin huma nies li ma għandhomx pajjiż, dejjem iduru minn raħal għall-iehor; dawk li bit-Taljan jgħidulhom *Zingari*, u bl-Ingliż *Gipsies*), li kienu joħorġu jagħmlu xi naqra' xogħol man-nies — qishom bħal ma jagħmlu l-*Boy Scouts*, meta jagħmlu *Bob-a-Job*, — u bil-flus li jaqalghu jixtru xi haġa x'jiekle. Darba waħda kienet ix-xita, għal hekk ma setgħux joħorġu. Għal hekk qagħdu ġewwa, qalbbom sewda għax ma għandhomx x'jiekle, il-mara bil-qegħda u r-raġel iħares fil-bieb tal-għarixa. Kif kienu hekk, ġie l-muħtar ta' dak ir-raħal (il-muħtar qisu s-*Sindku*, ir-rajjes. jew bħal ma hu l-lum is-Surġent tal-Pulizija) u amar lir-raġel li kif tehda x-xita, jaqla' l-għarixa u jitlaq minn hemm għal xi mkien iehor. In-Nuri dahal u qal lil mara: "Il-lum tas-sew li ġejja hażina! Ġie l-muħtar qalli li għandna nitilqu minn hawn kif tehda x-xita. Mela: *riżq hażin jekk tibqa' x-xita, u riżq hażin jekk tehda x-xita!*

---

*Malta.* Waħda mara, jisimha *Frances Curmi*, qalghet grazzja bl-interċessjoni tad-Duluri tal-Kalvarju, u talbitna nxandruhielha fir-Rivista *Lehen L-Art Imqaddsa*, haġa li qegħdin nagħmlu bil-qalb kollha.

Mara oħra, jisimha *Katarina Muscat*, mart Manweli, minn Hal-Qormi, habbritna li qalghet grazzja kbira bl-interċessjoni tad-Duluri ta' fuq il-Kalvarju. Katarina, bħala tiżżija ta' ħajr lil Madonna taħtha ċurkett. L-ewwel ċans li jkollna, iċ-ċurkett nibgħatuh Ġerusalêm, halli jiddendel fin-niċċa tad-Duluri, fejn tinsab, fuq il-Kalvarju, mal-wegħdi l-oħra.



# AHBARIJET TA' L-ART IMQADDSA

**Kxif ta' Qdumijiet f'Kedron** — Ghiejed isir xoghol ta' tahfir fuq il-wied ta' Kedron, taht is-swâr ta' Ġerusalêm, biex jingharaf sewwa fejn kienet Sijon, il-belt ta' żmien David. Ix-xoghol immexxi minn Miss Kenyon u Père De Vaux O.P.; fl-1925 kien sâr tahfir dik in-naħa wkoll, qrib il-ġhajn tal-ilma ġieri ta' Silwân, u ntqâl li hemm kienet il-belt il-qadîma. Issa l-fehma tbiddlet, u għiejed jingħâd li l-fdâl tas-swâr li nsâb fl-1925, ma hux ta' żmien David (elf sena qabel Kristu) imma ta' żmien Agrippa, bin Erodi l-Kbir (għaxar snin wara Kristu). Dan jûri kemm ftit tista' torbot fuq l-Arkeologija.

**Lampier ġdid tal-Kavaleri ta' Malta** — L-Ordni tal-Kavaleri ta' Malta li nbeda Ġerusalêm, kellu mill-ewwel qîma kbîra lejn il-Qabar ta' Kristu, għal hekk kellu lampier jixgħel quddiemu lejl u nhar. Imma fl-1575, nhâr Hadd il-Palm, il-Ġriegi habtu għal Frangiskâni u kissrullhom il-lampieri kollha, fosthom dak tal-Kavaleri. Issa l-Kavaleri bagħtu lampier ġdid, tal-fidda msewda, imżejjen b'għadd ta' stemmi u bit-tliet sniesel tiegħu, flok holoq, slaleb żgħar ta' Malta. B'hekk il-Kavaleri wrew il-qima li dejjem kellhom lejn il-Qabar ta' Kristu (\*).

**Frangiskân Amerkân Kavaler tal-Italja** — Il-Hakma Taljâna għamlet lil Father Patrick Coyle O.F.M. Kavaler Uffiċċjal tar-Republika Taljana. Dan biex turih kemm taflu l-ġid li għamel mat-Taljani, għammâra u zawwâra, fiż-żewġ naħât ta' Ġerusalêm (ta' Lhud u tal-Għarab), fiż-żmien twil li ilu l-Palestîna.

**Il-Festa ta' san Ġużepp f'Nazaret.** — Ġewwa Nazaret, il-pajjiż tas-Sagra Familja, il-festa ta' san Ġużepp dis-

senâ wkoll saret b'qima kbîra. Imma billi l-Patri Kustodju ma kienx hemm, għax kellu għal fejn jaqbeż qabza sa Ruma, il-Pontifikâl li dari jsir minnu, ma sarx. Il-quddiesa l-kbîra qaddisha l-W.R.P. Carlo Tallarico O.F.M., Visitatur Ġenerali, li kien għadu jtemm iż-żjara tiegħu f'Israel.

**Ix-xogħol ma' dwar il-Qabar ta' Kristu** — It-tiswija tad-Dejr żgħir li hemm mal-Qabar ta' Kristu għadha sejra. It-taqsimâ tas-Sagrستاني għodha lesta u wara tinbeda t-taqsimâ tal-Patrijiet. Meta tkun lesta dik in-naħa wkoll iċ-ċelel ta' dad-Dejr ma jibqgħux żgħar, mudlama u blâ arja, kif inhuma issa, u hekk titnaqqas ftit it-tbatija tal-Patrijiet li jgħîxu hemm. Ix-xogħol tal-Bażilka dam wieqaf għal ftit żmien, l-ewwel għax ir-rappreżentant tal-Ġriegi ma satax jigi, u mbagħad imħabba l-festi tar-Ramdân u l-Ġimġha l-Kbîra.

**Xogħol tal-Benedittini mħarbat mil-Lhud** — Ir-Rhieb Benedittini Ġermaniżi li għandhom f'idejhom il-Bażilka tal-Mewt tal-Madonna, qrib ħafna taċ-Ċenaklu, fethu Wirja tal-Arti Nisranija, hemmekk. Billi l-Lhud iżommu li taht iċ-Ċenaklu jinsab il-qabar ta' David, dil-Wirja ma reduxi hemm. Għal hekk marru bil-lejl u harbtuhellhom.

(\*) Din l-aħbar miġjuba hawn kif deher fir-rivista: "La Terra Santa", t'April din is-sena. Min jaqraha aktarx li jgħid: "Damu jaħsbuha l-Kavaleri, 387 sena, (mill-1575 sal-1962) biex jibgħatu lampier ġdid!" Imma s-sewwa aktarx li m'hux hekk. L-Editur ta' dal-Qari, meta kien Ġerusalêm (mis-sena 1920 sal-1932) kien jisma' jgħid lil Fra Elija Grech, is-sagrستان, li hemm lampier tal-Kavaleri ta' Malta. Mela dan il-lampier hu lampier ieħor, u issa flok wiehed hemm tnejn.



## REQUIESCANT IN PACE (\*)

*Nixtiequ li l-imseħbin tagħna jitolbu għar-ruħ għaż-ża ta' dawn li ġejjin, li telqu minn din id-dinja qabilna, u li nieshom jixtiequna niftakru fihom j-tal-b tagħna.*

**MARSA** — Karmenu Busuttil, Gejtu u Konċetta Scieluna, Ġovanna Bonnici, Ergardu u Marija Portelli, Familja Borg Portelli u Busuttil, Mikiel u Ġovanna Gatt, Vittorja Daniele, Ganni u Djedu Lebre, Manwel u Gejtu Mifsud, Ġovanni u Karmenu Farrugia, Pawla Debono, Adriana Baldacchino, Karmenu, Ġużeppi u Ġovanna Saliba, Lorenzu De Giorgio, Speranza u Salvatore Ciantar, Marija, Ġużeppi, Karmenu Grima, Ġanmarija, Rożina Dimech, Felic Grima.

**HAMRUN** — Assunta Muscat, Ġużeppa Calleja, Roġer Saliba, Carmela Saliba, Franz Brunel, Nena Spiteri, Maria Borg, Manuele Borg, Giovanna Magrin, Spiridione Magrin, Maria Tabone, Antonia Grisetti, Carmela Gauci, Giovanni Sciberras. Conċetta Falzon Monenica Cutajar, Ġużeppi Cutajar, Gerardo Micallef, Assunta Muscat, Ġużeppa Calleja, Roġer Saliba, Carmelo Saliba, France Brimel. Nena Spiteri.

**IŻ-ŻEJTUN** — Familji: Mangion, Montebello, Cassar u Mifsud. Mejtin tal-Familja Sinagra. Mejtin tal-Familja Desira u Caruana. Mejtin tal-Familja Badacchino u Camilleri. Familji: Barbara, Attard, Azzopardi u Cachia. Mejtin tal-Familji Mangion, Galea u Deguara. Tal-Familji Psajla u Merceca. Mejtin tal-Familja Mifsud. Tal-Familji: Caruana, Sammut, Zahra, u Saliba. Tal-Familja Zahra, Grech u Montebello. Mejtin tal-Fa-

milji Cassar u Baldacchino. Tal-Familji: Spiteri, Camilleri u Bugeja. Mejtin tal-Familji Cassar, Ellul, Spiteri u Mifsud. Tal-Familji Zahra u Busuttil. Mejtin tal-Familji Camilleri u Mercieca. Tal-Familji Dalmas u Zammit. Familja Attard, Agius, u Spiteri. Tal-Familji Borg, Briffa u Vassallo. Mejtin tal-Familji Vella u Carabott. Tal-Mejtin Spiteri u Axisa. Mejtin tal-Familji Cassar, Desira u Psaila. Tal-Familji Zammit, Camilleri, Fenech, Cutajar, Spiteri u Cassar. Tal-Familja Zammit. Mejtin tal-Familji Attard, Azzopardi, Bonnici, Baldacchino, Cassar, Sciberras u Gauci.

**IL-BELT** — Ġanni u Wenzu Meli. Ġużeppi u Enriketta Caruana. Adelgisa, Evaristu, Jolanda, Ismene, Castaldi-Fenech. Oskar, Frans, Darmannin. Karmenu Zammit. Ġuża Agius. Salvu Agius, Ġużi Debattista. Pawla, Ġanni, Ġużeppa, Fonzu, Silvja, Salvu, Dolor, Kandidu, Ines, Ġensu, u Nena, Attard. Pawlu, Ġanna, Lużâr, Ġużeppi, Ġoġ, Karolina, Vinċenzu, Tereżina, Toni, Neriku, Pawla, Giglio. Mejtin tal-Familja Balzan. Ġużeppi u Ġużeppa Coreschi-Teuma. Frans, Katarina, Frangiska u Karmenu Camenzuli. Ġużeppi u Pawlu Galea. Tereża u Karmenu Callus. Pawlu Zammit, Saver Micallef. Manwel u Marija Cauchi. Ġużeppi Micallef. Pawla, Ġakbu, Ġanni, Karmena u Epifanju Caruana. Manwel Vassallo. Karmenu, Frangiska, Manwela u Ġużeppi Francica. Marija, Karmenu, Ġużeppi Nieża, u Ġoġ Xuereb. Marijanna u Karmenu Tonna. Mikelina Madalone. Nikola u Fransi Mintoff. Angolina Mallia u Piju Ebejer.



**HAŻ-ZABBAR** — Gużepi Gauci, Tumas Gatt, Anġlu, Wenza, Gużepi, Dolor, Karmena u Wenzu Pulis. Karmena, Karmenu, Guża u Ċensa Schembri. Lonzu, Ċetta, Ġordanu, u Grezz Demicoli. Tessie Bonavia. Gużepi Mercieca. Pawlu u Tereża Scicluna. Karmena Psaila, Ester u Marija Carbone. Wenza Galea. Karmena Cassar, Toni u Marija Ellul. Gużepi Gauci. Gużepi, Karmena, Guża, u Salvu Pace. Mikiel Grech u Marija Cassar. Paskwalina Scannura. Gejtan Bonnici, Lużarja u Salvu Cassar. Mikiel u Konċetta Cassar. Wenza Darmanin. Gużepa Buhagiar. Marija Pulis.

**RAĦAL GDID** — Buonvicino Buhagiar. Tankredi Buhagiar. Toni Bartolo. Remiġ Carabott.

**TAL-PIETA'** — Toni Buhagiar, Marija-Assunta Gatt, u Karmena Gatt.

**IŻ-ZURRIQ** — Inġierka Sammut. Gejtan Magro. Pietru Caruana. Anni, Karmenu u Marijanna Mamo. Wiża Co'eiro. Daniel Monreal. Tona Briffa. Kalanġ Sammut. Gużepi u Gużepa u Xandru Damato. Marija D'Alfonso. Bertu u Kata Caruana. Pawlu Theuma, Ġanni u Emilja Cachia. Karmena Sammut. Gużepi Cachia, Ġanni u Gużepi Sammut.

**HAL-TARXIEN** — Karlu u Leonilda Sciberras. Marija Formosa. Marija u Dwardu Leone. Mikiel Sciberras. Lonza Bonello. Anni, Pietru, Indrin u Salvu Vassallo. Karmen u Karmenu Cassar. Gużep Buttigieg. Ġanni Casha.

**BIRKIRKARA** — Gużepa u Rożi Magri. Konċetta u Karmenu Buhagiar. Ganmari u Karmni Borg. Le-

na Muscat. Sunta Micallef. Tonina Sciortino. Marijanna, Karmenu u Marija Aquilina. Romeo Vassallo.

**IN-NAXXAR** — Mikiel Stivala. Karmenu Chetcuti. Pawlu Chetcuti. Karmenu u Gużep Stivala.

**HAL-QORMI** — Ġanni Mizzi u Rozina Mizzi.

**SANTA VENERA** — Marijanna u Saver Schembri. Wiġa Deguara. Karmni Zammit. Ġużi Bezzina. Rożina, Grezzju u Ġorġ Cassar. Marija u Frenċ Briffa. Gużepa u Gużepi Grech. Gużepi u Spiru Falzon. Karmena Cremona. Salvu, Rożina u Guża Mercieca. Kostantin Magro. Manwela, Anna u Gużepi Cassar. Karmena, Salvu, Ġorġ u Tonina Debono. Ġorġina u Pawlu Cutajar. Duminku u Gużepi Cutajar. Anna, Karmenu u Manwel Spiteri. Ludgarda Schembri.

**IN-NADUR** (Ghawdex) — Pietru u Gerita Said. Salvu u Manwela Camilleri. Pupul Muscat. Mikiel, Marija u Anġlu Grima. Dun Franġisk Grima. Saver Grima. Pietru Borg. Lużarja, Karmenu, Ġanni, Anġlu u Grezzja Grima. Pawla u Lużarja Cassar. Anna Bigeni. Lonza, Marija, Sunta, Ċetta u Franz Portelli. Marija, Anġlu, Wenzu u Vitorja Mejlak. Gużep Camilleri. Gużep Mejlak. Gużepa u Ġanni Portelli. Anġlu Camilleri. Karmena Curmi. Ġorġi Casha. Anton Calleja. Ġorġ u Agata Vella. Ġanni, Rożi u Karmni Tabone. Karmenu Bajjada.

*Min-naħa taġħna niżguraw qrabat-hom li l-erwieħ ta' dawn il-mejtin għeżieħ ikollhom dejjem sehem mill-quddies li jitqaddes fuq il-Qabar ta' Krisi.*

(\*) Il-bqija tal-ismijiet tal-Maltin ingibuhom f'harga oħra; imma s-sufraġġi għa-Ruhhom fl-Imkejjen Imqaddsa ta' Ġerusalem, isiru xorta waħda.